


LUPHAWU LWESITSATFU

 Sanibonani kusihlwa, bangani. Asisukume manje umzuzwana nje sentele umkhuleko. Sikhotsamisa tinhloko tetfu.

² Babe wetfu loseZulwini, njengoba siva lelo—leloculo lelimnandzi, si—siyacabanga, Nkhosi, nge . . . kutsi Usedvutane. Futsi sikhulekela kutsi Utosemukela kusihlwa, Nkhosi, njengebantfwana baKho, utsetselela tonkhe tetono tetfu netiphambeko, futsi usinika kwetibusiso taKho, njengoba sibantfu labadzingile.

³ Futsi kuleli-awa lelikhulu lesiphila kulo manje, futsi siyabona, minyaka yonkhe, kuya ngekuba mnyama kakhulu ngekuba mnyama kakhulu, emhlabeni. NekuBuya kweNkhosi kuya ngekukhanya kakhulu ngekukhanya kakhulu, lapho Atembula yena lucobo e . . . eVini laKhe nasekutibonakaliseni kwaKhe. Sesifikile futsi, kusihlwa, Nkhosi, kutama, kwalomhlangano, nekukhuleka kuWe kusivulela, Nkhosi, loluPhawu lweSitsatfu lwaleNcwadzi, kute lwatiwe kitsi, kutsi sitokwati kutsi senteni nekutsi siphile kanjani, nekutsi sibe kanjani ngemaKhristu lancono.

⁴ Ngiyakhuleka, Nkulunkulu, kutsi utokwenta wonkhe longesuye umKhristu ekhatsi lapha, kusihlwa, bacondze sidzingo sabo ngaWe. Siphelona. Futsi ngi—ngiyakhuleka, Babe loseZulwini, kutsi wonkhe umKhristu lotelwe kabusha utocondza kutsi ufanele aphile ngalokusondzele kakhulu kunaloko bekangiko esikhatsini lesendlulile, kute sonkhe sibe kulobo bunye belutsandvo lwemaKhristu nekukholwa.

⁵ Phani kutsi wonkhe umuntfu logulako emkhatsini wetfu utophiliswa kusihlwa, Nkhosi. Bayasicondza sidzingo sabo ngaWe. Futsi ngiyakhuleka, Babe, kutsi Utobusisa yonkhe intfo leyentiwe noma yashiwo, eludvumeni lwaKho nenkhatimulo, eGameni laJesu siyakucela. Amen.

⁶ Yebo-ke, futsi, kusihlwa, sibutsene ndzawonye futsi ngalobu, bu—busuku bangaLesitsatfu beliviki. Futsi siyetsemba kutsi iNkhosi, kusihlwa, ngaloku—lokukhulu kutfululwa lokukhulu kwetibusiso taKhe etikweLivi laKhe. Futsi namuhla bengikadze ngidadisha, njengalokwejwayelekile, futsi ngitama kucabanga ngetintfo lebetingafaneleka kakhulu kutisho, nentfo, kutsi ishiwo kanjani, bese-ke ngetsembela eNkhosini kutsi inginike kumumusha netinchazelo ta—taleLivi lelibhaliwe. Futsi ngingulobongako kuYo ngaloko Lesentele kona kuleliviki lonkhe, kutsi si . . . ngekuvulwa kwaletiMphawu leti.

⁷ Futsi, manje, encenye bekungaba yintfo lenhle uma ngeliSontfo ekuseni, e . . . Niyati, tikhatsi letinengi . . .

Asikacondzi kutsi singacondvwa, kodvwa, niyati, ni... Kuba ngaleyondlela. Futsi ngako, mhlawumbe, ngeliSontfo ekuseni, uma wonkhe lonembuto engcondvweni yabo mayelana nako, angakubhala bese ukunikela edeskini lapha, ngeMgcibelo ebusuku, futsi kute ngibone kutsi uyini. Bese-ke ngitama kukuphendvulela wona, ngeliSontfo ekuseni, iNkhosi itsandza. Ngicabanga kutsi loko bekungabancono kunaloko lesikuhlelako, ngoba ngaletinye tikhatsi akucondvwa, niyati. Futsi ngako ngaleyondlela ngitotfola... Bekungabancono kutsi bengito—bengitokucondzisa, niyati. Bekungaba nje nguloko lokufanele kube ngiko. Sizatfu, ngalesinye sikhatsi, manje...

⁸ Lomunye ushayile namuhla futsi washo, kutsi—kutsi, washaya futsi bekafuna kwati kutsi ngabe bekuliciniso yini, kutsi, “Uma lu—luHlwitfo selwentekile, kuyobanamunye kuphela eJeffersonville namunye eNew York, bese kutsi lalabanye babo babe ngesheya kwetilwandle.” Ngako, niyabona, akucondvwa kahle nje. Wase-ke lomunye uyasho, kutsi, “NgeMgcibelo ebusuku, uma iNkhosi isinika luPhawu lwekugcina, khona-ke Jesu bekangaba lapha ngelisontfo ekuseni.” Niyabona na? Ngako yi—yi... Niyabona, wena—wena awu... Loko, loko akunjalo. Futsi ani... Akunjalo.

⁹ Asati. Uma noma ngubani anitjela kutsi bayati kutsi Uta nini, niyati kutsi baneliphutsa, kwekucala nje, ngoba akukho muntfu lowati loko. Kodvwa sifuna kuphila, namuhla, njengoba bekunjalo khona manje.

¹⁰ Ngitotsi kunijikisa kwemzuzu, ngako lungelani. Ngi—ngikholwa kutsi Jesu utofika ngekhatshi, ngaphansi kwe, mizuzu lemitsatfu kusukela khona manje, kwesikhatsi saKhe. Niyati kutsi loko bekungaba sikhatsi lesidze kangakanani na? Cishe iminyaka lengemashumi lamatsatfu nesihlanu. Niyabona, iminyaka leyinkhulungwane ilusuku lunye kuphela, kuYe, niyabona.

¹¹ Ngako, uma uva umphostoli emuva lapha atsi, “Sikhatsi sesisedvute,” ngalapha, “sikhatsi sesisedvute.” Umphostoli wakusho loko eSambulweni. Niyati kutsi loko sekube sikhatsi lesidze kangakanani na? Loko aku... Loko bekuyitolo nje, kuNkulunkulu, akukabi ngisho natinsuku letimbili.

¹² Futsi, niyabona, uma kuyimizuzu lemitsatfu, ngaphansi kwemizuzu lemitsatfu yekuBuya kwaKhe, niyabona, loko bekungaba yiminyaka lengemashumi lamatsatfu, cishe, kitsi, noma intfo letsi ayibe njalo. Futsi bukani kutsi kanjani, kutsi imizuzu lemitsatfu beyingaba yini kuYe: Sewuvele uyasukuma, kutsi ete. Ngako tsine, nine... ngaletinye tikhatsi uma nifundza lapha, Ukhuluma ngekwemagama eLivi, niyabona, hhayi ngekwemagama etfu.

¹³ Futsi-ke kube bengati kutsi Beketa kusasa ebusuku, kusasa ebusuku, kusasa bengitodadisha futsi ngiMcele kutsi anginike

uMlayeto weluPhawu lweSine. Futsi bengitokuta lapha futsi ngiWushumaye, ngalokufanako nje. Niyabona na? Ngi—ngifuna kube ngenta nsuku tonkhe lebengiyobe ngikwenta uma Efika. Futsi angiyati lenye indzawo kunekubanjwa ngisenzaweni yekusebentela ngco, niyabona, khona nje endzaweni yekusebentela. Ngako sisolo nje sichubeka Ate efike.

¹⁴ Ngaletinye tikhatsi ngesikhatsi sifundza nje, futsi, manje, caphelani sibili. Futsi uma nifundza, tfolani lamatheyiphu, niwalalelisise sibili. Ngoba, nitokutfole etheyiphini, ngoba bebasolo babuya bawadlale lawomatheyiphu, futsi akahle sibili futsi acacile. Ngako, nitokutfole ngalokucace kakhulu lapho.

¹⁵ Manje, wonkhe umuntfu utsandzana naKhristu, ngiyetsembe, kusihlwa, nawo wonkhe umuntfu aMtsandza.

¹⁶ Ngitonitjela kutsini, ngaletinye tikhatsi, lokudida bantfu, kutsi lomunye longenako futsi angayitfoli lencenye yekucala yenkonzo, niyabona. Bese bayangena—ke futsi bakuve utsatsisela emuva, ushaye emuva, lokutsite, bese—ke batsatsa loko, lokushiwoko, futsi abakayitfoli incenye yekucala. Khona—ke konkhe kuyadida kubo, niyabona, ke. Futsi bacabanga kutsi intfo letsite yashiwo ngalokwehlukile, kodvwa A—Akunjalo.

¹⁷ Ngako uma unembuto longawucondzi, wubhale nje esiceshini seliphapha. Uwubeke ekhatsi, noma ngasiphi sikhatsi emkhatsini wamanje nangeMgcibelo ebusuku. Futsi ngitotama, ngeliSontfo ekuseni, ku...Uma kudida kancane, utsi, “Yebo—ke, angati nje kutsi ngabe bekuchaza kutsini *loku* lapha. Angikakutfoli.” Niyati kutsi ngicondze kutsini. Khona—ke ngitotama kukuphendvulela wona, ngeliSontfo ekuseni, iNkhosi itsandza.

¹⁸ Manje, kusihlwa sitofundza kuleLivi lelidzala lelibusisiwe futsi, esahlukweni se 6. Futsi sicala kusihlwa ngeluPhawu lweSitsatfu. Nalelo livesi 5, livesi 5 nele 6.

¹⁹ Futsi kusasa ebusuku siyabavala labagibeli labane; lihashi lelimhlophe, nelihhashi lelibovu, lihashi lelimnyama, nelihhashi lelimphofu.

²⁰ Futsi ngifuna kusho loku. Kutsi, sikhatsi ngasinye, ngisho kute kube ngumanje ekuseni, cishe nge...O, ngivuka kusesekuseni mbamba, mbamba nje bese ngiya emkhulekweni ngaphambi kwekutsi tintfo tinyakate, futsi nje ngichubeke nekukhuleka lusuku lonkhe. Kodvwa manje ekuseni, kusesekuseni, Moya loyiNgcwele ufike lapho bengikhona. Futsi nje ngalokucace njenganoma yini, ngi—ngibone lolu lolunye luPhawu luvuleka nge manje, impela nje. Manje—manje—manje, Yena uyangiva, ngiyati. Futsi ngibonga kakhulu.

²¹ Manje, nitokhumbula nje kutsi kunentfo leyentekako. Leyo, ngi—ngiyetsembe kutsi niyayibamba, niyabona, lapho... kutsi kunentfo leyentekako. Ngifuna nje kuhlola lelibandla kanye, futsi ngibone kutsi ngabe kukhona yini empeleni

lebebangakucosha ngaphambi kwekutsi empeleni kwenteke. Manje khumbulani, khumbulani kutsi nginitjele kutsini. Futsi, manje, iNkhosi isisite.

²² Manje evesini 5.

Futsi naselivule luphawu lwesitsatfu, ngeva sidalwa sesitsatfu sitsi, Wota...ubone. Futsi ngabuka, futsi bheka nalo lihashi lelimnyama; nalohleti etikwalo aphehse lipheya letilinganiso esandleni sakhe.

Ngase ngiva liphimbo emkhatsini wetidalwa letine litsi, Libinta lakolo ngapeni, nemabinta lamatsatfu ebhali ngapeni; kodvwa bona kutsi awuwoni emafutsa ne...liwayini.

²³ Manje ake sikwendlalele loku kancanyana nje, nasetiMphawini lesitendlulile. Ngoba, njengaseminyakeni yelibandla nje, ngani, sitama kuniketa sendlalelo, sitsi kugabancela ngale, nize nikhone...Nguleyondlela iminyaka empeleni lesemBhalweni, lomunye utsi kugabanca kulomunye etikwalomunye, kanjalo nje. Njengekucanca liladi, nekucanca sitebhisi, njalo; lesinye sehlela kulesinye, futsi sibuya kanjalo, lapho wenyuka ngesitebhisi.

²⁴ Futsi manje, lolu tiMphawu, i...Yi—iNcwadzi yekuHlengwa, inamatsiselwe ngeluphawu. Wonkhe umuntfu uyakucondza loko na? [Libandla litsi. “Amen.”—Umhl.] Nalencwadzi inamatsiselwe ngetiMphawu letiSikhombisa. IyiNcwadzi lenamatsiselwe ngetimphawu letisikhombisa. Niyabona na?

²⁵ Futsi manje khumbulani, njengoba sinidvwebele khona sitfombe, futsi sakutsatsa kuJeremiya nako konkhe. Manje, bona, ngesikhatsi bebakadze...Bebabhala *kanjena*, esiceshini se—sembhalo, noma liphepha, njalo; noma, hhayi liphepha, kodvwa kwakusikhumba. [UMnaketfu Branham ufanekisa kugocwa nekunamatseliswa ngeluphawu kwembhalo logocwako, ngekusebentisa emashidi eliphepha—Umhl.] Base bayaligoca, *kanjena*. Manje loko...Bese kutsi—ke kugcina kwalo kushiywe *kanjalo*; loko kukhombisa kutsi yini lelapho. Bese ke lolandzelako atsate luhlobo lolufanako lwesimo, ugcwa ngendlela lefanako, ugcwe *kanjalo*. Bese—ke, ekugcineni lapha, udzatjulwa *kanjalo*, bese kushiywa lomunye.

²⁶ Yebo—ke, leyo kwakuyiNcwadzi lenamatsiselwe ngetimphawu letisikhombisa. Manje asikaze sibe netiNcwadzi letinjengalena kwaze kwaba kamuva. TiNcwadzi kudzala tatiyimibhalo legocwako. Tatigocwa. Bese—ke uma bafuna indzaba noma yini...Njengekutsi uma—uma liBhayibheli ligociwe, ufuna kufundza iNcwadzi ya—Isaya; wawuvula phansi lapha ku—Isaya, bese uyaLichacha *kanjalo*, bese uyaLifundza. Nalena yiNcwadzi yekuHlengwa lenamatsiselwe ngetimphawu letisikhombisa.

27 Futsi manje sitfola kutsi liWundlu liyaphuma, litsatsa iNcwadzi esandleni saKhe lobekahleti esiHlalweni sebukhosi, futsi lephula tiMphawu, bese—bese lichacha... bese lichacha Lolo, lichacha tiMphawu kubantfu.

28 NetiDalwa letine tihleti lapho, lesitibuka eminyakeni yelibandla, tiDalwa letine letifanako, niyatibona kuwo wonkhe umBhalo, futsi ngiSo Lesenta kumenyetelwa kwaletiMphawu leti tephulwa. Manje, futsi siyabona kutsi yi—yiNcwadzi yekuHlengwa.

29 Sase-ke sibuyela emuva sasesitfola u—uMhlengi losiHlobo semndeni, sasesiyaMtsatsa, kubona kutsi wawuyini umsebenti waKhe. Futsi manje yonkhe leminyaka, Khristu bekenta umsebenti weMhlengi losiHlobo semndeni. Manje, wonkhe lowo lokucondzako loko, tsani, “Amen.” [Libandla litsi, “Amen.”—Umhl.] Bekasolo Enta umsebenti weMhlengi losiHlobo semndeni.

30 Kodvwa kuyofika sikhatsi lapho umsebenti wekuhlenga uyobe sewuphelile. Futsi uma umsebenti wekuhlenga sewuphelile, khona-ke Uyesuka esiHlalweni sebukhosi saNkulunkulu, lapho Ahleti khona manje. Kodvwa lesa akusiso siHlalo saKhe sebukhosi. “Loyo loncobako uyohlala naMi esiHlalweni saMi sebukhosi, njengoba nami Ngincobile futsi ngihleti esiHlalweni sebukhosi saBabe waMi.” Lesa akusiso siHlalo saKhe sebukhosi. Lesa saMoya, Nkulunkulu. Khristu, liWundlu, asisiso saLo. Lingulelingenwe nguNkulunkulu, niyabona; lokunguNkulunkulu lofanako, entiwe wangena kumuntfu. Manje, Liyasukuma esihlalweni... .

31 Kucala, kumenyetelwa kwaphuma, ngoba, “Ngubani lonemandla ekuta futsi a re-... futsi atsatse leNcwadzi yekuHlengwa na?” Niyabona, lonkhe licebo lekuhlengwa, kusukela ku-Adamu, konkhe loko Adamu lalahlekelwa ngiko.

32 Kwakungekho lutfo lolwalulahlekile kwate kwaba ngu-Adamu. Futsi emvakwa-Adamu, konkhe kwalahleka, emhlabeni. Nayo yonkhe intfo kulokudaliwe kwemhlaba kwalahleka. Nayo yonkhe intfo yawa na-Adamu, wawela umhoshi, kutsi kungabikho muntfu lobekangabuyela emuva, kungekho ndlela nhlobo. Umuntfu, ngesikhatsi lona, ashiya indlela yakhe, akashiyanga ndlela yekutsi abuye cobo lwakhe. Kwase kutsi-ke i... .

33 Ngesikhatsi lombuto ubutwa; Johane umembuli, lo... umprofethi Johane, bekasembonweni futsi wakubona. Futsi kwakungekho muntfu eZulwini, kungekho muntfu emhlabeni, kungekho muntfu ngaphansi kwemhlaba, noma akukho muntfu, lobekafanele ngisho nekuyibuka leNcwadzi. Niyabona na? Manje cabangani nje ngaloko! Bese-ke liWundlu lita ngembili, bese Litsatsa iNcwadzi. Manje Johane wacelwa kutsi angabe asakhala. Watsi, “Buka, iNgwenyama yakaJuda

incobile, futsi—futsi Lingayitsatsa iNcwadzi futsi liYivule.” Ngako, waphendvuka kutsi abuke iNgwenyama, futsi wabona liWundlu. Lilunga labita, latsi, “iNgwenyama incobile.” Kodvwa ngesikhatsi efika futsi wabuka, kwakuliWundlu livela esiHlalweni sebukhosi.

³⁴ Manje, bekangakaze akucaphele Loko ngaphambili. Ngani na? Lalikadze lisemuva lapho, ekwenteni kwaLo umsebenti waLo wekulamulela; ngoba Lalophela bantfu, lincusela bantfu, kute kube ngumphefumulo wekugcina, lowabekwa eNcwadzini yekuPhila yeliWundlu ngaphambi kwekusekelwa kwemhlaba, ungene. Kuba nje nalabanengi kangaka babo lapho, futsi nguloko. Nguloko kuphela. Labanye abafunanga ngisho nekungena; abanasifiso sekungena. Futsi ngako, ngako-ke, uma sekungena lowomphefumulo wekugcina, khona-ke sikhatsi sekuhlengwa sesiphelile.

³⁵ Lase-ke liWundlu liyaphuma kutsi lifune emalungelo aLo kuloko Lelikuhlengile, naloko ngiko konkhe lokudaliwe. Umhlaba nayo yonkhe intfo ingeyaLo. Niyabona na? Likuhlengile ngeNgati yalo luCobo. Futsi ngesikhatsi Liphuma kutsi litsatse leNcwadzi, kutsi liYivule, ngani, hhe, beba...Johane akabange asakhala. Futsi wabuka, naleliWundlu laliliWundlu lelihlatjiwe. Lase livele libulewe, kodvwa lase liphila futsi. Futsi manje sitfole kutsi liwundlu lelihlatjiwe liliwundlu lelinengati, lopho ndzawo tonkhe. Lalihlatjiwe. Emvakwekuba seLihlatjiwe, Lase livukile futsi. Lalihleti esiHlalweni sebukhosi, asitsi, emuva emvakwesiHlalo sebukhosi, *kanje*, lincusela yonkhe leyomiphefumulo leyayitokuta. Kwase kutsi-ke lapho wekugcina sewulapha, futsi kwapheleliswa, i...Nkulunkulu usasolo ayiphetse iNcwadzi yekuHlengwa. Niyabona na? Manje wenta nje umsebenti wesiHlobo semndeni manje.

³⁶ Njenga, Bhowazi wehla, naRuthe bekahleti nje lapho alindzile waze Bhowazi...Ngicondze, Bhowazi wente i re...sihlobo semndeni, umsebenti wekuhlenga. Niyangikhumbula ngishumayela ngaloko, esikhatsini lesingesidze lesendlulile? Ruthe, akhwimita; futsi, Ruthe, noma yini layenta; futsi kwehle njalo, nentfo yekugcina lokwakungiyiyo, Ruthe, alindzile. Niyakhumbula kutsi ngakufanekisa kanjani loko eBandleni na? Ngesikhatsi, Bhowazi wehlela kuyokwenta umsebenti wekuhlenga kwesihlobo semndeni. Wakwenta; wakhahlela sicatfulo sakhe wasikhipha wase wenta bufakazi, futsi ehlela Nawomi, futsi, kwendlula lapho, watfola—watfola Ruthe. Manje, ngako, Ruthe bekalindzile nje, ngoba bekasavele asebentile. Bekente tonkhe leti letinye tintfo, kodvwa bekalindzile manje. Kwase kutsi-ke ngesikhatsi...LiBandla lilindzile, liphumulile (labanengi babo, incumbi yabo, iselutfulini lwemhlaba), lapho Lisenta umsebenti waLo wekuHlenga kwesiHlobo semndeni.

37 Manje live lisasolo liya ngekuba libi kakhulu. Nesono siyancwabelana, ne—nekugula, nenkhatsato, nekufa, nelusizi. Besilisa labangemesabi Nkulunkulu nebesifazane labangamesabi Nkulunkulu bafela phansi ngco. Umdlavuzabada ubacedze, nayo yonkhe lenye intfo, babe bangeke bakufanele kukholwa lokwenele kutsi banikete ngephandle lapho futsi bakubambe.

38 Manje caphelani. Kodvwa manje-ke emvakwekuba sekwendlulile konkhe, emvakwekwaLo ku media-...Kumela kwaLo kwase kwentiwe, Liyaphuma, litsatsa iNcwadzi esandleni saKhe. Kwase kutsi-ke Johane, nayoyonkhe intfo eZulwini, futsi yacala...Imiphefumulo lengaphansi kwe-altari icala kumemeta. Siyakutfolo loko eluPhawini lwesiTfupha, futsi. Nekutsi yatfokota kanjani! Futsi—futsi yawa ngaphansi, emalunga lamadzala, bekasatfulula imikhuleko yalabangewe. Nemiphefumulo lengaphansi kwe-altari yamemeta, “Ufanele Wena, ngoba Usihlengele kuNkulunkulu! Futsi sibuyela emhlabeni, kutsi siphile njengemakhosi nebaphristi.” O, kwakukhona lokukhulu...

39 Futsi Johane watsi, “Wonkhe umuntfu eZulwini, yonkhe intfo lengaphansi kwemhlaba, nayo yonkhe intfo,” yamuva advumisa Nkulunkulu ngako. Johane ufanele kutsi watfolo ligama lakhe liLapho, niyati. Sonkhe lesosikhatsi!

40 Wase utsi-ke, “Lifanele kutsatsa iNcwadzi yekuHlengwa.” Manje ayisesiyo yeMehluleli. SeyeMhlengi, futsi Seliwentile umsebenti wekuhlengwa.

41 Manje Litokhombisa liBandla Lelikwentile. Amen. Niyabona na? Manje nje Litsatsa...Kodvwa iNcwadzi ivaliwe. Akekho lobekayati, nhlobo. Bayati kutsi YayiyiNcwadzi yekuHlengwa, kuYo lapho, kodvwa itokwembulwa ngetinsuku tekugcina. NgekweSambulo se 10, ingelosi yesikhombisa itoniketwa uMlayeto waLoko. Ngoba, Kwasho, kutsi, “Ngesikhatsi sekuvakaliswa kwemnyaka welibandla wesikhombisa, ingelosi yesikhombisa, lapho ivakalisa, tonkhe timfihlakalo taNkulunkulu tiyobe tifeziwe nya, ngekuvakalisa kwayo.” Ngako-ke, emvakwekuba Seyembuliwe, iNgelosi iyehla ivela eZulwini, lokwakunguKhristu. Manje khumbulani, lengelosi isemhlabeni, sitfunywa.

42 Naku kwehla Khristu, niMbona esahlukweni se 10 seSambulo; ubeka lunyawo lunye eveni, nalolunye elwandle; umushi wenkosazana usetikwenhloko yaKhe, emehlo lanjenge...netinyawo tinjengemlilo, nakanjalonjalo; uphakamisa sandla saKhe, futsi ufunga Yena lophilako kute kube phakadze naphakadze, esiHlalweni sebukhosi, kutsi, “Akusayubakhona sikhatsi.” Futsi ngesikhatsi Atsatsa lesifungo lesi, imiDvumo leSikhombisa ivakalisa emavi ayoy.

⁴³ Nembhali, lokukutsi, ngesikhatsi Johane aphakanyiswa, bekafanele abhale loko lakubona. Wase ucala kubhala phansi. Yatsi, “UngaKubhali.” Ngoba... “Ungakubhali Loko.” Kuyi un-... Yatsi, “Kunamatsisele ngeluphawu.” Yini lesekhatsi na? “Namatsisela ngeluphawu. UngaKusho.” Niyabona, Kutokwembulwa, kodvwa Akukabhalwa ngisho naseVini.

⁴⁴ Bese kutsi-ke ngesikhatsi Licala kuvula tiMphawu, siyatfola, tonkhe tatidida. Niyabona na? Ngesikhatsi Livula luPhawu lwekuCala, wacabanga, “Manje lapha Lutotsi, ‘Futsi kutotsi *sbani-bani* utotsatsa sihlalo sebukhosi, nalotsite ente *loku*, nalona utokwenta *lokwa*.’”

⁴⁵ Kodvwa ngesikhatsi kwenteka, nangu ahamba, lihashi lelimhlophe, agibela, nemgibeli kulo. Yebo-ke, “Bekanebutjoki esandleni sakhe; futsi wanikwa umchele, emvakwesikhashana,” washo. Nguloko kuphela.

⁴⁶ NeliWundlu lafulatsela futsi, lase lidvonsa lolunye luPhawu, futsi naku kuphuma lelimnyama...umgibeli welihhashi lelibovu. “Futsi bekane...wanikwa i—inkemba; futsi bekatokulwa; futsi anikwe emandla lamakhulu, futsi asuse kuthula emhlabeni, futsi babulalane.” Lolo kwakuluhlobo lwe...kuseseyintfo leyimfihlakalo (kwakungesiyo na?), ngesikhatsi LiLuvula.

⁴⁷ Bese-ke kuyachubeka, futsi latsi, “Ngelusuku nje ngaphambi kwalemiDvumo leSikhombisa, tonkhe timfihlakalo lapha tiyembulwa.”

⁴⁸ Manje bukani. Siyatfola-ke, njengoba besidadisha, kutsi, kusukela phansi eminyakeni, sibe nebaguculi, hhayi baprofethi. Baguculi! Futsi sikhundla ngasinye siphetse waso lucobo—umsebenti waso lucobo.

⁴⁹ Njengemuntfu nje lo—lophendvula lucingo, akasuye impela sogesi. Angahle ente umsebentana kuwo. Futsi njengekutsi, uma umuntfu angusomusa, yebo-ke, impela u...Umuntfu ungumumbi wemigodzi yetigcobo, futsi angakaze awente umsebenti welilayini, kuncono akhweshe elayinini; kodvwa angahle ente umsebenti wekupheshaphesha noma lokutsite.

⁵⁰ Kodvwa uma Intfo sibili itokwembulwa ngelusuku lwekugcina, yencenye yekugcina yeliBandla, kungesikhatsi lapho Nkulunkulu sekashito kutsi Bekatositfumelela, ngekwemiBhalo. Futsi sikhulolisise sakhulolisisa, kutsi Wabiketela kutsi uMoya wa-Eliya wawutobuya kulomunye umuntfu. Manje, ngicabanga kutsi loko kwentiwe kwacaca kahle nje. Futsi si...Futsi sibheke loko kutsi kwenteke; ndzawanatsite, umuntfu logcotjiwe, etinsukwini tekugcina, kutsi asukume. Manje niyokuva incumbi yetinhlanya nayo yonkhe lenye intfo, kodvwa loko nje—nje kutama ku... Ngudeveli, atama kususa wangempela uma efika lapha, niyabona. Kodvwa kuyokhonjwa ngalokufanele. Niyati kutsi

Eliya bekayini; futsi kubukisiseni loko, futsi ni—nitokwati. Bese-ke ngesikhatsi a . . . Manje, labaKhetsiwe batokwati.

⁵¹ Hhayi lalabanye; impela bangeke bakwente. BayoKugeja, ngemamayela lasigidzi. Njenge . . . Sendlule kuko konkhe loko, futsi sakhombisa kutsi bameja kanjani Johane, kutsi bameja kanjani Eliya, kutsi bameja kanjani Jesu, kutsi babageja kanjani indlela yonkhe. Futsi batokwenta intfo lefanako, ngoba liBhayibheli latsi bebatokwenta. Niyabona na? Ngako-ke, ngalesosikhatsi, Kuyohlupheka kakhulu. Kuyoba lula kakhulu. Loko kuyo . . . lokuyokwenta bantfu bawe kuKo. Kulula kakhulu kubo. Siyatfola, futsi njalo, ngesikhatsi bantfu batfola kuba ngulabakhaliphile futsi babe ngulabafundzisiwe, futsi bati yonkhe incumbi, khona-ke bavele nje. . . Lolo nje luhlobo lolukugejako, niyati. Niyabona na?

⁵² Jesu akatange atsatse lolohlobo lwebantfu lube (babe) bafundzi baKhe. Watsatsa bantfu labangakafundzi, emadvodza labadwebi, futsi akukho muntfu lobekachumene nemabandla abo netintfo. Wavele watfola nje emadvodza labantfukatana, batselisi, nebalimi, nebadwebi, nakanjalonjalo, kutsi bente umsebenti waKhe. Niyabona na? Ngoba, ba—bayati kutsi abasilutfo, khona-ke Angenta lutfo ngabo, niyabona. Kuphela nje uma bachubeka nekwati kutsi abasilutfo, khona-ke Nkulunkulu angasebenta.

⁵³ Kodvwa uma batfola kucabanga kutsi kukhona lutfo labalwatiko, khona-ke, “Awati lutfo lobewufanele ulwati,” liBhayibheli liyasho. Futsi ngako, ke, si—siyakutfola loko.

⁵⁴ Futsi manje, siyatfola, ke, kutsi letimfihlakalo leti tifanele tembulwe.

⁵⁵ Nekutsi kungani lawa lamanye emadvodza, Wesley, Luther, nalabobaguculi labakhulu, labaveta kulungisiswa, kungcweliswa, umnyaka wePhentekhostali nembhabhatiso waMoya loyiNgcwele netintfo, abayibambanganga ngani le—lemiLayeto lena? AbaYitfolanga ngani na? Ngoba bebabaguculi. Niyabona na?

⁵⁶ Njenga nje, ukutsatse ngakulolunye luhlangotsi, bekunebantfu labangenako lobeka “nemandla njengemakhosi, kodvwa kwukungesiwo emakhosi.” Niyabona na? Niyabona na? Ufanele uwacaphela ematemu eliBhayibheli anoma yini. Uyabona? Manje bukisisani. Kodvwa, loku, sizatfu sekutsi tonkhe tiphetho letidukako, tencenye leyimfihlakalo mayelana nekulungisiswa, incenye leyimfihlakalo yekungcweliswa, incenye leyimfihlakalo yembhabhatiso waMoya loNgcwele. Futsi, ngani, hlobo luni lolwa . . . ? Ngabe Eva wadla lihhabhula, noma ngabe wadla lihananandza, noma lokutsite na? Niyabona na? Ngabe . . . ? Kwakuyini intalo yenyoka? Ne—nembhabhatiso egameni le “Yise, iNdvodzana, Moya loNgcwele,” noma liGama

le “Nkhosi Jesu.” kunjalo na? Futsi, o, emakhulu aletotintfo, tishiywe tilenga. Niyabona na?

⁵⁷ Bese-ke ngeli-awa lekugcina, lomfo utawufika futsi embule lentfo, niyabona, aphakamise imiBhalo. Kuyokhonjwa. Bukani. Yebo, mnumzane. Futsi, manje, akuyuba ngulenkulu, intfo lenkhulu manje. Kubukeka kungatsi, lapha eBhayibhelini, bekungaba yintfo lenkhulu.

⁵⁸ Kwakukukhulu kakhulu kangakanani, ngesikhatsi Johane bekafanele kuta ehlele lapho futsi abhabhatise! Cabangani nje manje. Baprofethi, emuva, kusukela le emuva, Isaya, Malakhi, nabobonkhe labakhuluma ngaye, kutsi bekatofika nini. Futsi ngesikhatsi efika, yedvwa nje, amdzala, umfo longakafundzi, nelihwanca bonkhe buso bakhe, netinwele tiphume njengemswenya lonetiboya letisongene, nesicephu lesidzala lesikhulu sesikhumba semvu ahlobise ngaso; angenamfundvo nhlobo, lengakaze iye esikolweni lusuku emphilweni yayo, ngekwati kwetfu. Niyabona na? Nangu eta, avela ehlane, lengemukeleki ngisho nakakhulu epulpiti, futsi wema ngephandle lapho emfuleni waseJordani futsi wacala kubita bantfu kutsi baphendvuke. Wawungatsini nje!

⁵⁹ LiBhayibheli lasho, kutsi, “Yonkhe intfo iyoba yinkhulu ngalolosuku, kute kutsi ngisho netindzawo letiphakeme tiyokwentiwa tibe phansi, nato tonkhe tindzawo letiphansi tiyophakanyiswa.” Yebo mnumzane. “Futsi tonkhe tindzawo letimahhedle tiyokwentiwa litsafa.”

⁶⁰ Ngani, kwangatsi ngiyabona ngibabona ngephandle lapho, bacabanga kutsi Johane bekatophuma, noma lomendvuleli lomkhulu waKhristu, futsi nje atsatse lonkhe lugwadvule futsi alwente luleshelele kahle, bese ulufaka tjani futsi. Niyabona na? O, bona, kwangatsi ngiyabona bebakulungise konkhe, cishe njengoba banako namuhla.

⁶¹ Kodvwa, kwakuhlupheka kakhulu, ngisho nebaphostoli bakugeja. Batsi, “Yebo-ke, usholani umBhalo, uma i... Wenyukela lapho kuba unikelwe manje na? Usholani umBhalo kutsi—kutsi Eliyase umele kufika kucala na?”

⁶² Watsi, “Sewuvele ufikile, futsi anika kwati. Futsi, iNdvodzana yemuntfu, bayokwenta intfo lefanako. Kodvwa, Johane,” Watsi, “wenta kona nje lokwakutsandzeka kutsi akwente. Futsi bente kuye kona impela nje lebebefanele kukwenta. Futsi.” watsi, “kanjalo iNdvodzana yemuntfu ifanele ihlushwe.”

⁶³ Ngani, kwakungekho, ngiyacabanga, munye kulabatsatfu waso sonkhe sive semaJuda lowake wati kutsi Jesu Khristu bekasemhlabeni. Akutange...Bangahle kube beva ngeluhlanya lolutsite entasi ngalapho ndzawanatsite, kodvwa abakunakanga, bachubeka nje. “Weta kubaKhe luCobo, nebaKhe luCobo abaMemukelanga.” Manje, ngulapho la

ngikholwa kutsi ngisho. . . Manje, akushongo kutsi Bekatofika ngalokufihlakele.

⁶⁴ Kodvwa luHlwitfo luyoba yimfihlo. Ngako uma loko kwakuyimfihlo kakhulu, uma Efika, luyoba ngulolungatiwa kakhulu kangakanani ke luHlwitfo! Niyabona na? Abayulwati. Ngalokucondzile nje bayotsi, “Yebo-ke, bengicabanga kutsi besifanele kuba neluHlwitfo. Nako konkhe lokwehlulelwa loku etikwemhlaba na?”

⁶⁵ Uyotsi, “Sekuvele kwentekile, futsi anikwatanga.” Niyabona na? Kuyobanjalo, njengelisela nje ebusuku.

⁶⁶ Njenge—ngencwadzi lengayifundza, ngalesinye sikhatsi. Kubitwa ngekutsini loko? *Romeo naJuliet*, ngabe nguloko lokwakungiko, noma lokutsite na? Udedela, uneliladi lingetulu eceleni kwendlu, ngandlela tsite. Ngi for- . . . Sekukadzeni. Futsi kufika, watfola yakhe. . . kumkhipha ngesikhatsi sasebusuku.

⁶⁷ Manje, nguleyondlela lokuyo—lokuyokwenteka ngayo, futsi kuyobe kungasekho. Akusiko kutsi, bayokwehlisa sicuku setiNgelosi, netipeyidi letitsite, bese tigubha emathuna. LiBhayibheli latsi, “Siyoguculwa, ngaphambi ngisho kwekutsi ucwabitise liso lakho.” Kuphatima nje, kuyobe sekwendlulile, loko kushesha.

Utsi nje, “Ukhona lonyamalele.”

⁶⁸ Yebo-ke, kwangatsi ngiyabona kube besingasesha umhlaba wonkhe, namuhla, bekunebantfu labangemakhulu lasihlanu labanyamalalako emhlabeni lusuku ngalunye, niyabona, abati lutfo ngabo. Bayavela nje, bayanyamalala.

Yebo-ke, abanawuba banengi kakhulu labangena kuloloHlwitfo.

⁶⁹ Manje, angifuni kunesabisa, futsi a—futsi a—a—a—angicabangi kutsi kuyoba ngaleyondlela, kodvwa ngifuna kukutjela nje kutsi Watsini. Futsi uyakwati, cobo lwakho. “Njengoba kwakunjalo emihleni yaNowa, lapho khona kwasindziswa imiphefumulo lesiphohlongo ngemanti. Imiphefumulo lesiphohlongo lephuma eveni, isindziswe ngemanti.”

⁷⁰ Yebo-ke, wena utsi, “O, hhe! Asikho sidzingo sami sekutsi ngitame.” Loko kukhombisa kutsi awunalo luhlobo lwekukholwa loludzingako.

⁷¹ Uma nje kutobakhona—khona munye, lowo kutoba ngimi, amen, ngoba ngiyakholwa. Niyabona na? Nguleyondlela lofuna kukukholwa ngayo, uyabona, “Kube ngimi.” Impela. Ngifuna kuphila ngalokusondzela kakhulu kuYe, kutsi ngiyati kutsi Utongitsatsa uma Efika. Ngiyakukholwa. Kunjalo. Ngako uma kukhona. . . Uma wonkhe lomunye umuntfu alugeja, ngitoba lapho, ngemusa waKhe. Ngoba, Wangetsembisa loko, futsi ngiyati kutsi ngiyoba—ngiyoba

lapho, ngoba Angeke acambe emanga. Futsi ngiyati umphefumulo wami nemphilo kuyafakaza, futsi ngitama kuphila nsuku tonkhe kube kwangatsi nje Beketa, ngako ngi—ngi—ngitoba ngulowo. Nguleyondlela lofuna kutivela ngayo, “Uma kutoba nalabasiphohlongo, ngitoba ngulomunye walesosiphohlongo; batoba ngemakhulu lasihlanu, ngitoba ngulomunye walawomakhulu lasihlanu. Angati ngalolomunye umfo, kodvwa mine ngifuna kuba ngulomunye walawomakhulu lasihlanu.” Niyabona na? Nguleyo indlela lofuna kukhumbula ngayo. Uyabona na?

⁷² Futsi uma ungakukhumbuli kanjalo, kukhona lokungalungi ke ngekukholwa kwakho. Niyabona na? Awunasiciniseko kutsi ngabe sewusindzisiwe, ke. Uyakucagela nje. Ungakwenti loko. Kulungile.

⁷³ Sitawugcina singakangeni kuloluPhawu, sitongena na? Kulungile. Ngifuna, busuku ngabunye... Angati noma ninendzaba yini uma ngidla sikhatsi senu. Besingaphuma kusenesikhatsi. Akukho kakhulu. . .

⁷⁴ Ekwembulweni kwaleti, taletiMphawu leti, khumbulani, livesi linye nje empeleni. Lekucala, lisho kumenyetelwa kwalo, livesi le 2. Cishe impela tonkhe bonkhe labaphawulako, nakanjalonjalo, kufundvwa kwalo, noma—noma kufundza ngemicabango yabo, futsi ngine—futsi bengihlala njalo ngikholwa njengoba cishe bonkhe babo bakholwa, kutsi umgibeli welihhashi wekucala bekali—bekalibandla lasekucaleni. Kodvwa ngesikhatsi Moya loyiNgcwele akwembula, kwakuphambene mbamba naloko. Futsi ngako-ke, konkhe lokukwentako, kuyakhombisa nje kutsi kuyini. Futsi-ke ngitama. . .

⁷⁵ Manje, kimi, loku kungcwele kakhulu. Kungalesosizatfu nginganconota kuphendvula lemibuto. Futsi asikutfole, wonkh'umuntfu ati ngalokucondzile, nasematheyiphini, futsi, kutsi batocndza manje. Niyabona na? Ngitamile kukhuluma sikhashana, ebusuku, ngekwendlalela, kutfole bantfu. . .

⁷⁶ Kugijimela ekhatsi nekufucela ekhatsi, futsi, anikafaneli nikwente loko. Niyabona na? Kodvwa, uma kwenta, tidalwa letibantfu. Futsi kuyashisa ekhatsi—ekhatsi lapha, futsi ni—futsi anihlaliseki.

⁷⁷ Kodvwa nibe kahle sibili, sibili. Lokwendlula konkhe lengibone bantfu bakwenta, latabernakeli, kube ngulomhlangano; nekuhlala nithule, nabomake batsatsa tinswane tabo batiyisa ekamelweni letinswane uma ticala kukhala. Yonkhe intfo beyikahle kakhulu.

⁷⁸ Kodvwa ngitama kukwendlalela ngize nje ngive lugcobo lwaMoya lukimi, kutsi ngisho lamaVi, kutsi ngisho lokwembulwe kimi. Bese kutsi-ke uma ngingako, ndzawanatsite, ngenta loko, uma ngente liphutsa lapha, impela lapha

embikwabo bonkhe bantfu Utongicondzisela kona. Ngi—ngiyakufuna. Ku—ku. . . NgiKufuna kube kahle. Kute sidzingo sekutsatsa nje loko lokucabangelako. Kunentfo letsite lengiyo, futsi—futsi sifuna Leyo. Sifuna Nkulunkulu kutsi asinike lokungiko.

⁷⁹ Ngako manje sitsetse lona, labagibeli laba, lapho bakhuphuka. Lihhashi lekucala, manje, futsi siyacondza kutsi lowo kwakungu—ngumphikukhristu lolowaphuma. Futsi sitfolile, itolo ebusuku, kutsi lomfo lofanako lowaphuma njengempikukhristu, njengelihhashi lelimhlophe, simtfole anenkemba, itolo ebusuku, agibebe, futsi abulala bantfu.

⁸⁰ Manje, manje, kuhlala njalo kunekwemvelo nekwakamoya. Futsi ngenca yeliBandla, ngifuna kufanekisa, ngaphambi nje kwekutsi singene ekuvulweni kwaloluPhawu.

⁸¹ Lokukutsi, loko Langinika kona, ngifanele ngikubhale phansi lapha. NginemiBhalo leminengana lapha, emakhasi lasikhombisa noma lasiphohlongo ako, futsi njengoba ngitsatsisela kuko.

⁸² Caphelani, ngifuna kuniketa umfanekiso, weliBandla, futsi ngikwente kucace kakhulu ngangekutsi niyobopheleleka kutsi nikubone. Niyabona na?

⁸³ Manje, kwakunemlobokati wemvelo ensimini yase-Edeni. Niyakhumbula itolo ebusuku na? Lowomlobokati wemvelo, bekas'thandwa sa-Adamu, asengakabi ngumkakhe, ngoba bekasengakamati njengemkakhe.

⁸⁴ NjengaMariya nje bekangumkaJosefa, kodvwa bekangakaze amati. "Watfolakala akhulelwe." Niyabona na?

⁸⁵ Manje, ngaphambi kwekutsi Adamu amati umkakhe, bekangumlobokati nje kuye. Kulungile. Futsi sitfoli kutsi Nkulunkulu. . . Yena, wawa ensimini yase-Edeni ngoba wehluleka kubambeleva eVini laNkulunkulu.

⁸⁶ Manje, Bekati kutsi Sathane bekatokhululwa abesemkhatsini wabo, ngako Wabanika i—indzawo yekuhlala ngemuva; abavikele. Yebo-ke, lapho, ngubani lobekangahle ati noma nguyiphi indzawo lencono yekuvikelwa, kunaNkulunkulu, uma Etama kunakekela bantfwana baKhe lucobo na?

⁸⁷ Kube bengifuna kunakekela Joseph wami lomncane, yebo-ke, mnaketfu, yonkhe intfo. . . Futsi ngibe ngati kutsi imphilo yakhe beyitsembele kuko, ngani, bengito. . . futsi bengikwati kukwenta. Yebo-ke, uma khonkholo longemafidi langemashumi lamane, afakwe ema-ringifosi, bekangaba—bekangaba yintfo lebeyingakwenta, loko yi. . . bencingamenta abe ngemafidi langemashumi layimfica, kutsi ngiciniseke, loko.

⁸⁸ Futsi uma ngingacabanga ngaloko ngemfana wami lomncane, (lokukutsi, uma kuphila kwakhe lokufako bekulahlekile, ngikholwa kutsi lomntfwana bekatosindziswa,)

kakhulu kangakanani ke, kuNkulunkulu, kumntfwana waKhe lobekayolahleka Phakadze! Ufanele Ambeke emvakwani ke? Wambeka emvakweLivi laKhe luCobo. Kuphela nje uma ukuleloLivi, uphephile. “Uma nihlala kiMi, nemaVi aMi akini, khona-ke celani lenikutsandzako.” Nguloko-ke, Livi.

⁸⁹ Ngako, Eva watfola kutsi atishayelwe ngumoya ensimini, futsi watitsela enyokeni, luhlobo lwemfo loluphucuke kakhulu. Futsi yena. . . Futsi lomfo ucala. . . Manje, bekangakulololunye luhlangotsi. Nkulunkulu uyaphila, uhlala, asebente ekutehliseni, hhayi ngalenywe indlela. Niyabona na? Manje, lomncane, dzadze lotitfobile ahamba ngalapho, naSathane uyenyuka njengalohlakaniiphile, losile, luhlobo lwemfo lophucukile. Futsi bekafuna kumtsengisela luhlelo. Kuphela nje. . .

⁹⁰ Akunandzaba kutsi Sathane bekakhona kangakanani; kuphela nje uma bekahleli emvakwaleLivi, bekahle. [UMnaketfu Branham ubhambadza liBhayibheli lakhe—Umhl.] Niyabona na? Ngako, Sathane akente lafuna kukwenta; wena nje hlala neLivi. Ungenti ngisho nalokuncane kwehluka.

Uma atsi, “Ngani, uyagula.”

“Ngemivimba yaKhe ngiphilisiwe.”

“Yebo-ke, utokufa.”

“Uyongivusa futsi. Wakwetsembisa.”

⁹¹ Niyabona, hlala nje emvakweLivi. Nguloko kuphela. Khristu wahlehlela emuva eVini, cobolwaKhe. “Kubhaliwe.” Niyabona na? Manje, hlala emvakweLivi.

⁹² Kodvwa, Eva, ucala kutsi entele phansi, kodvwa akatange akwentele phansi konkhe. Wentela phansi kuphela umusho munye lomncane. Futsi nguloko Sathane lebekafuna lowesifazane akwente. Wamsusa emvakwesetsembiso, ngekuzindla.

Ungatami kuzindla Livi laNkulunkulu. Likholwe nje! Niyabona na?

⁹³ Ngako, wesuka waphuma Lapho. Futsi ngaphambi kwekutsi Adamu aze efike kuye, kutsi abe ngumfati, bekasavele oniwe nguSathane. Futsi u. . .

⁹⁴ Futsi nicaphelile na? Khristu wenta intfo lefanako, impela. Manje, kwekuhlenga, Nkulunkulu bekafanele abe lapho kucala. Nicaphelile na? Mariya, ngaphambi kwekutsi ete kuJosefa, Moya loyiNgcwele bese avele efikile lapho. Amen. Niyabona na? Uta lapho-ke uMhlengi.

⁹⁵ Manje, manje caphelani, wesifazane wemvelo wawa, naNkulunkulu wamentela indlela yekutsi ahlengwe. Naloku nje bekawile, Wenta indlela.

⁹⁶ Manje, lowo kwakungumlobokati wekucala emhlabeni, wawa, ngaphambi kwekutsi umyeni wakhe naye bashade. Wawa, nge—ngesizatfu seku—sekuzindla, esikhundleni sekuhlala neLivi. Wawa. Futsi wawela ekufeni, kwehlukana kwaPhakadze. Naye, watsatsa umyeni wakhe nayo yonkhe lenye intfo leyayisemhlabeni. Wawa!

⁹⁷ Manje, kodvwa, Nkulunkulu, agcwele sihawu, wenta indlela yekuhlenga lowo wesifazane. Futsi manje Umetsembisile, amtjela kutsi ngalesinye sikhatsi, esikhatsini lesitako, Livi leliciniso liyokuta kuye futsi. Livi leliciniso liyokwatiswa yena. Manje kukhumbuleni loko. Sizatfu, Wetsembisa Khristu, ngewesifazane.

⁹⁸ NaKhristu uLivi. Johane loNgcwele 1, “Ekucaleni bekakhona Livi, Livi bekakuNkulunkulu, Livi bekanguNkulunkulu. NaLivi waba yinyama,” niyabona, “futsi wahlala kanye natsi.” Nkulunkulu wahlala natsi enyameni. BekaLivi.

⁹⁹ Ngaphambi kweLivi, ngumcabango. Nemcabango utofanele udalwe. Kulungile. Ngako, imicabango yaNkulunkulu iba ngulokudaliwe ngesikhatsi ikhulunywa, ngeLivi. Loko kungesikhatsi Akwetfula kuwe—kuwe njengemcabango, umcabango waKhe, futsi wembulwa kuwe. Ngako-ke, kusasolo kungumcabango ute *wena* uwukhulume. Kungalesosizatfu . . .

¹⁰⁰ Mosi waphuma kuyokhuleka. LeyoNsika yeMlilo imtungeletile, Wase utsi, “Hamba, ubambe indvuku yakho ibheke ngasemphumalanga, futsi watsi, ubite ‘timphungane.’”

¹⁰¹ Kute timphungane. Kodvwa wahamba futsi wabamba indvuku lapho, wase utsi, “Akube khona timphungane.” Tingekho timphungane nhlobo, namanje. Wabuyela emuva. Kodvwa lamavi, umcabango waNkulunkulu, wase uvele ukhulunyiwe. Livi, manje litokwenteka.

¹⁰² Manje aniboni yini lapho Jesu asho khona na? “Uma nitsi kulentsaba; hhayi uma kushiwo ngiMi. Kodvwa *nine* nitsi kulentsaba, ‘Cukuleka.’”

¹⁰³ Nentfo yekucala, ngiyacabanga, ngesikhatsi saMosi, lendzala imphungane leluhlata seyicala kuhhema. Futsi, emvakwesikhashana, tase tingemaphawondi lasihlanu ebaleni ngalinye. Niyabona na? Tativelaphi na? U . . . Nkulunkulu watidala. Aniboni yini kutsi kanjani . . .

¹⁰⁴ Nkulunkulu angawubhubhisa lomhlaba kusihlwa, nge—ngemiyane, uma Afuna. Yebo-ke, Bekangancwabelanisa imiyane ize iyotsi ngcu enyetini. Intfo kuphela Lebekangayenta nje kutsi atsi, “Akube khona imiyane, iyofika enyetini.” Loko bekungaba lapho konkhe lobekungaba kuko. Kungekho makhemikhali noma lutfo, betiyosolo tichubeka tikhula nje, tikhula, tichubeka nje. Niyabona na?

¹⁰⁵ Angakwenta loko Lafuna kukwenta. UnguNkulunkulu, uMdali. Intfo kuphela yekutsi yentiwe kukukhuluma nje. [UMnaketfu Branham ushaya umunwe wakhe kanye—Umhl.] Kunjalo. UnguMdali. Manje, uma nje sitfola kucondza kutsi Mkhulu kangakanani! Niyabona na? Wenta nje loko Lafisa kukwenta.

¹⁰⁶ Uhlala etulu lapho bese ubuka bantfu, nalaba labafundzisako labancane, labangulabakhaliphile, futsi. “Kute Nkulunkulu,” na—nayoyonkhe intfo. Huh! Ngani, kunjengoba bebanjalo nje eBhabheli, futsi. EBhabheli, njalo.

¹⁰⁷ Manje siyacaphela kutsi Nkulunkulu watjela Eva, kutsi, “Emvakwesikhatsi lesidze kangaka, Livi libuyela kuwe.” Manje, wawa kanjani na? Ngifuna liklasi lami likusho. Yini lawa kuyo Eva? Yini lawa kuyo Eva? Livi. Ngabe kunjalo na? [Libandla litsi, “Livi.”—Umhl.] Livi. Futsi Nkulunkulu watsi Bekatokwenta indlela yekumhlenga abuyele eVini futsi. Kulungile. Emvakwesikhatsi lesidze kangaka, Livi lalitokwentiwa latiwe kuye. Kulungile. Livi lalitofikela inhloso yinye. Bambani nicinise manje, lelengikushoko. Livi lalitofikela inhloso yinye, leyo kwakuyekuhlengwa. Kulungile.

¹⁰⁸ Kodvwa, kute—kute kube ngulesosikhatsi, bekanesibambiso lesasito—lesasitosebenta kute kufike sikhatsi seLivi lelilasekucaleni. Manje ni—niyacondza ngalokucacile na? [Libandla litsi, “Amen.”—Umhl.] Niyabona na? Wamtjela kutsi Livi lalitofika kuye futsi, kodvwa, kute kube ngulesosikhatsi, Umnika sibambiso kute kufike lesosikhatsi. Ngako. Wamnika umnikelo kutsi awente, sibambiso saleyoNgati.

¹⁰⁹ Manje, ingati yayiyetinkunzi netimvu, netimbuti netintfo, kodvwa ayisisusanga sono sakhe. Niyabona na? Yasisibekela kuphela nje sono sakhe. Ayisisusanga, nhlobo. Yasisibekela. Ngoba, kwakuyingati yesilwane, futsi engatini yesilwane kunekuphila kwesilwane. Kwakusibambiso kute kutsi kwangempela. . . Manje yembatsani emabhantji enu.

¹¹⁰ Yona mbamba, iNgati yemuntfu, njengoba tidalwa letibantfu betiyoba njalo, tibe nguletingenwe ngu (Nkulunkulu); ngaphandle kwelicansi, intfombi ntfo, kutala kwentfombi ntfo kwaveta loko. Manje Livi laNkulunkulu, setsembiso, laba yiNgati, futsi langena kuMuntfu waJesu Khristu uMsindzisi. “Ingati yetinkunzi netimbuti, nakanjalonjalo. . .”

¹¹¹ Kodvwa manje lindzani. Lapha Nkulunkulu wenta setsembiso, latsi siyoba lapho uma Lifika, “INTalo yakhe ifanele ihubule inhloko yenyoka.” Manje, uma intalo yakhe ifika njengoba ivela ku-Adamu, noma njengoba yayikadze ivela enyokeni, nakanjalonjalo, khona-ke yayibe isolu iyintalo lenesono.

¹¹² Kungalesosizatfu Johane akhala. Kwakungekho muntfu, ngoba akukho muntfu. . . Wonkhe umuntfu bekangesheya,

ngakulolunye luhlangotsi lwemgodzi, umhoshi. Kodvwa kutofika sikhatsi lapho lengati lesibambiso yesilwane kuyocedvwa khona ngayo, lapho yona mbamba, iNgati lengene kumuntfu seyifikile: Nkulunkulu, wentiwa inyama neNgati. LiBhayibheli latsi Wentiwa. KuThimothi wekuCala 3:16, “Ngaphandle kwekuphikisana yinkhulu imfihlakalo yebunkulunkulu: ngoba Nkulunkulu wabonakaliswa enyameni.” Kunjalo. Kutala kwentfombi ntfo kwakwenta loku.

¹¹³ Manje, ingati yetimvu neyetimbuti yasibekela sono, kodvwa ayisisusanga, ngoba kwakuyingati yesilwane. Kodvwa kwakutolunga, yayitoba sibambiso.

¹¹⁴ Futsi impela batfola—tfola kusejwayela lesosibambiso, futsi ngako bachubeka nje.

¹¹⁵ Futsi, ngesikhatsi, lona mbamba, Livi leletsenjisiwe libonakaliswa kuJesu Khristu, Lowafakaza kutsi uyiNdvodzana yeMdali lomkhulu, Nkulunkulu; futsi wacinisekiswa, cobo lwaKhe, ngekuba nguLivi waNkulunkulu lophilako. Whuu! Hhe! Wafakaza kutsi bekanguYe. Bekakhona kukhuluma tintfo tibekhona.

¹¹⁶ Kute sidalwa lesingumuntfu, noma—noma lutfo eveni, lobekangenta loko. Kute lutfo emhlabeni lengadala, ngaphandle kwaNkulunkulu. Develi angeke adale. Ungumphendvuketeli waloko lokudaliwe, kodvwa angeke adale. Sono kuphela sikulunga lokuphendvuketelwe. Niyati kutsi ngicondze kutsini. Yini emanga na? Aliciniso leliphendvuketelwe. Niyabona na? Yini kuphinga na? Sento lesisemtsetfweni lesiphendvuketelwe. Yonkhe intfo esonweni, sono siliCiniso nje leliphendvuketelwe. Manje, bekangeke adale.

¹¹⁷ Kodvwa ngesikhatsi Khristu efika, wafakaza kutsi BekanguMdali. KwakuneNgati lebeyetsenjisiwe. Manje uma ufuna kukufundza loko, u . . . Asesivule nje umzuzu. Sitotsatsa sikhatsi ngaloku, empeleni, kusihlwa. Ngi . . .

¹¹⁸ Kungenta ngibe neluvalo. Ngicabanga kutsi wonkhe umuntfu ufuna kuya ekhaya, niyati. Futsi ngako ku . . . [Libandla litsi, “Cha.”—Umhl.] Manje asitfole Tento 2. Ngiyabonga. Futsi nje sitawu . . .

¹¹⁹ Tento 2, futsi sitotfola kutsi ngabe loku kuliciniso yini, noma cha, noma ngabe Wafakaza yini kutsi bekanguNkulunkulu. Kulungile. Tfolani Tento 2. Manje asifike lapha evesini lema 22, Phetro akhuluma, luSuku lwePhentekhosti.

Nine madvodza aka-Israyeli, vanini lamavi lawa; Jesu waseNazaretha, indvodza lefakazelwe nguNkulunkulu emkhatsini wenu ngemimangaliso . . . timanga nesibonakaliso, leto Nkulunkulu latentile ngaye emkhatsini wenu, njengaloku nine yena- . . . al- . . . nine lucobo lwenu nalenatiko:

¹²⁰ “Indvodza leyafakazelwa, kutsi kwakunguNkulunkulu emkhatsini wenu.” Ngato kanye nje letintfo Latentile, wafakaza kutsi Bekanguye. Nangu Phetro, eme emkhandlwini weSanhedrin, abatjela.

¹²¹ Nikhodemu bekati intfo lefanako. Watsi, “Rabi, sonkhe siyati kutsi Wena unguThishela lovela kuNkulunkulu, ngoba akekho umuntfu lobekangenta letintfo leti ngaphandle uma Avela kuNkulunkulu.” Niyabona na? Bebakwati. Kodvwa ngani na?

¹²² Manje bukisisani. Manje, Eva wetsenjiswa loku. Kodvwa ngesikhatsi. . . Lowomlobokati uyehla, futsi wala, ngesikhatsi Livi sibili lifika kuye. Ngako, lowesifazane wala kucondza; umlobokati longumHebheru. Ngoba, bekangumlobokati wa—waNkulunkulu; Wamlahla, ngedivosi. Ngabe kunjalo na? Bekangumlobokati waNkulunkulu.

¹²³ Wena utsi, “Yebo-ke, bebasengakaze bashade kwamanje.” Kunjalo. Kodvwa Josefa walahla Mariya ngaphambi. . . Bekatomlahla Mariya ngaphambi kwekutsi bashade. Niyabona na? Bekametsembisile.

¹²⁴ Futsi ngesikhatsi Efika, naleLivi Lebekaletsembisile, utela umshado, Wamtfola atisonge ngetibambiso takhe, kabi kakhulu, ngangekutsi bekangeke asitsatse lesetsembiso mbamba lebesentiwe, Livi, Khristu.

¹²⁵ Mhlawumbe anikutfoli. Manje ake ngibuyele kuko futsi. Ngifuna nikutfole loku, niyabona.

¹²⁶ Wetsenjiswa, (umlobokati, Eva), kutsi abe nguMhlengi. UMhlengi wakhe bekatoba Livi. Futsi ngesikhatsi Livi lifika, lentiwa inyama, waLala. Wanikwa tibambiso. Manje bambani loko, “sibambiso.” Wanikwa tibambiso kutsi achubeke, kute kufike uMhlengi. Futsi uma kufika uMhlengi, yena bekasolo afuna kuchubeka nesibambiso sakhe, futsi wala Livi leliciniso. Niyabona na? [Libandla litsi, “Amen.”—Umhl.] Nalowo kwakungumlobokati longumHebheru.

¹²⁷ Wentanjalo ke naYe, nga-Eva wesibili, umlobokati, unina wabo bonkhe labaphilako ngakamoya. Niyabona na? *Eva* uchaza kutsi “unina wabo bonkhe,” loko ngu moya- . . . “konkhe lokuphilako.” *Eva*, “unina wakhe wonkhe lophilako.”

¹²⁸ Manje, futsi ngesikhatsi Efika kumlobokati longumHebheru, bekangunina wakhe wonkhe lobekaphila, kodvwa waLala.

¹²⁹ Eva wemvelo wawa, e-Edeni, ngekulalela kuzindla kwaSathane lokuphambene neLivi laNkulunkulu. Wawa kanjalo-ke. Kulungile, mnumzane. Wawa ngoba wenta loko.

¹³⁰ Eva wakamoya, manje, lelo libandla, umlobokati waKhristu. Wawa, hhayi e-Edeni, kodvwa eRoma, niyabona, eMkhandlwini waseNayisiya, ngesikhatsi ala, lelobandla lePhentekhostali,

lelehlala eNayisiya, futsi lalalela kuzindla kweRoma, esikhundleni sekubambelela eVini, wawa. Nayoyonkhe intfo ingekho edvute naye, yafa naye, ngakuye. Manje, njengoba nje Eva wemvelo wawa, Eva wakamoya wawa. Umlobokati waNkulunkulu wawa—wawa ensimini; uMlobokati waKhristu wawa eRoma. Niyabona na?

¹³¹ Caphelani, ngekuzindla lokufanako, ngekumelana neLivi laNkulunkulu, walahlekelwa futsi ngemalungelo akhe eticiniseko tebumsulwa, kuSathane. Lokukutsi, sitfolile ekwepfulweni kwaletiMphawu leti, kutsi lowo kwakunguSathane, futsi kusasolo kunguSathane lapho. LiBhayibheli lasho kutsi kwakungiso kanye nje sihlalo saSathane. Futsi njengoba Eva alahlekelwa malungelo akhe—akhe eticiniseko tebumsulwa, futsi wawaniketa Sathane, ensimini yase-Edeni; libandla, umlobokati waKhristu, wenta intfo lefanako eRoma, ngesikhatsi balahlekelwa liBhayibheli ngemibhedesho yabo nemizindlo. Niyabona kutsi kufanekisa kanjani na? [Libandla litsi, “Amen.”—Umhl.]

¹³² Sewuvele uyihambisile leyomifanekiso nje, ubophelelekile kutsi uphume kahle. Uma sandla sami sibukeka sifana ne... Uma ngingakaze ngitibone mine lucobo, futsi ngibone sitfunti sami sita, ngitokwati nje kutsi ngibukeka kanjani. Niyabona na? Kodvwa, nguleyondlela. Uma nifuna kubona kutsi yini letako, bukani kutsi bekunjani. “Ngoba i...tonkhe tintfo letindzala tatititfunti tetintfo letitako,” liBhayibheli lasho. Kulungile.

¹³³ Ngoba, walahlekelwa ticiniseko tebumsulwa beLivi, Livi laNkulunkulu, ngesikhatsi atsengisa ngeliBhayibheli, wase ufaka umuntfu lapho lotsi libandla linemalungelo ekugucula nomayini labafuna kuyigucula. Futsi bakwentile. Nemlobokati waKhristu, umlobokati wephentekhosti, watsengisa ngesiciniseko sakhe sebumsulwa, eNayisiya, njengoba nje Eva atsengisa ngesiciniseko sakhe sebumsulwa kuSathane ensimini yase-Edeni. Impela. Kulungile.

¹³⁴ Nkulunkulu wetsembisile; lelibandla, lelibandla lephentekhostali, ati kutsi lalitokwenta; njengoba Enta ku-Eva, Nkulunkulu wetsembisile.

¹³⁵ Lelibandla lephentekhostali, niyakholwa kutsi latsengisa ngebutibulo balo, ngaphambi...siciniseko salo sebumsulwa, ngesikhatsi lishiye lapho na? Niyakukholwa loko na? [Libandla litsi, “Amen.”—Umhl.] Lona, impela, lenta. Pho sisita ngani sivumokholo, lesingakasekelwa kuleliBhayibheli na? Ngifuna umuntfu lotsite kutsi atfole kutsi yini lebitwa ngesiVumokholo sebaPhostoli, noma ngisho ligama linye laso eBhayibhelini. Leso sivumokholo seKhatolika, hhayi sivumokholo sebaphostoli.

¹³⁶ Fundzani Tento 2:38, leso siVumokholo sebaphostoli, uma Anaso...?. . .Manje, nguloko lebebakusebentisa ngaso sonkhe lesikhatsi, empeleni. Ngako uma u...Niyabona na?

¹³⁷ Ngako, batsengisa ngebutibulo babo. Akusiko loko kuphela, emaMethodisti, emaBaptisti, iPresbyterian, emaPhentekhostali, onkhe lamanye awo, lente intfo lefanako. Labumba lihlelo. IRoma, leyalenta lente loko, labumba lihlelo lase lifaka umuntfu enhloko yalo. NemaMethodisti, emaBaptisti, emaPhentekhostali nalolonkhe, lente intfo lefanako, labeka licembu lemadvodza enhloko yalo. Akunandzaba kutsi Nkulunkulu utsini, bona... Ufanele ukwente ngalendlela labatsi kwente ngayo.

¹³⁸ Yebo-ke, kuyini na? Akusilutfo eveni ngaphandle kwebugwadla bakamoya, luhlobo lolungakalungi lewesifazane; yebo, mnumzane, tivumokholo, tivumokholo leticamba emanga, letentiwe ngumuntfu. Lase-ke liba, ngesikhatsi lenta loko... Manje ngitokufakazela loku. Laba yingwadlakati, kuNkulunkulu. Niyakholwa kutsi liBhayibheli liyakusho loko na? Yebo, mnumzane. Emadvodzakati ayo ente lokufanako.

¹³⁹ Manje eSambulweni 17, uma nifuna kukumaka phansi. Johane watsatfwa waba kuMoya, “Ngase ngibona ingwadlakati lenkhulu ihleti tikwe...” Futsi sikufundzile itolo ebusuku. Futsi kwakunemagecuma lasikhombisa, futsi kona kanye nje lebeyikwentile. Futsi yase inike live kuphinga kwayo lokwenyanyekako. Ngabe kunjalo na? “Futsi onkhe emakhosi emhlaba aplingile nayo,” yenta butshotsi, futsi yebo, futsi icamba emanga, futsi ibhadalela kuphendvuka, ne—nekutinikela ngemithandazo yemalanga layimfica, nayo yonkhe lenye intfo.

¹⁴⁰ Yebo-ke, manje khumbulani, yayinemadvodzakati. Yebo-ke, uma yayibe ngumtimba, nangaphansi kwenchubo yenhlangano, khona-ke yonkhe lenchubo ayisikahle. Futsi uma Eva, angamlaleli Nkulunkulu, waphonsa yonkhe intfo ekufeni, leyayingaphansi kwakhe; nalolonkhe libandla lelihlelako, liphonsa yonkhe intfo ekufeni, ngaphansi kwalo. Impela. Yonkhe lentfo ayisekho. Loko impela kuhambisana ncamashi neLivi lapha. Fundzani Sambulo 17. NeliBhayibheli lasho kutsi Bekato “yishisa ngemlilo, nabo bonkhe bebantfwana bayo nayo.” Kunjalo. Loko kusho kutsi, yonkhe inchubo yenhlangano iyosha, nalengwadlakati.

¹⁴¹ Manje, loko kuvakala kulumela, futsi ngi—ngiyati nitokuva kuko, futsi ngi—ngifuna nive kuko. Futsi ngi—ngi... Kunjalo, noko. LiBhayibheli lasho njalo, ngako loko kukwenta kube ngulokucinisile.

¹⁴² Waba yi “ngwadlakati.” Ningakufundza eSambulweni, sahluko se 17. Yena, wentani na? Waphingela, uMyeni wakhe lucobo. “Yebo-ke,” wena utsi, “cha, lelo liBhayibheli.” Livi linguNkulunkulu. Futsi uma utsatsa intfo yinye... .

¹⁴³ Bewungatsandza umkakho acabuzane nalenye indvodza letsite? Uma angentanga lokwendlula loko, bewungeke utsandze akwente. Bekangafakazela kungabinakwetsembeka kwakhe.

144 “Nomangubani loyosusa Livi linye kuLo, noma engete linye kuLo.” Haleluya! Khristu ufuna uMfati waKhe amsulwa neLivi. [UMnaketfu Branham uogota etikwepulpiti kane—Umhl.] Nguleyondlela Lafanele abe ngiyo.

145 Ngoba, akunalutfo, akukho nalokukodvwa lokuncane, noma imbijana yinye nje, noma yini, noma sihloko, lokuyondlula kulowomtsetfo, noma lokuvela kuleyoNcwadzi, kuze Kugcwaliseke konkhe. Jesu watsi, “Kutawendlula kokubili emazulu nemhlaba, kodvwa Livi laMi angeke lendlula.

146 Ningafaki lihumusho langansense kuLo. Ufuna lelimsulwa, lelingakacutjwa nalutfo, akukho ngisho nekuganana. Ngingeke ngitsandze umkami aganane nalenye indvodza letsite. Futsi uma uhamba ulalela kunoma nguluphi luhlobo lwemizindlo, ngale kwaleLo, ulalela, udlalisana naSathane. Amen! Akunenti yini nitivele nigcwala lukholo na? [Libandla litsi, “Amen.”—Umhl.] Nkulunkulu unifuna nihlale ningakacutjwa nalutfo. Hlalani khona lapho naleloLivi. Hlalani naLo ngco. Kulungile.

147 Nkulunkulu wetsembisa kulowesifazane, njengoba Enta ku-Eva ensimini yase-Edeni, kulo-Eva wekugcina lapha. Lokukutsi, libandla lephentekhostali, kucala kwelibandla, libandla cobo lwalo, lingunina wabo bonkhe bantfu labaphilako, ngoba, kuphela nje uma bahamba bangene lapho. Kodvwa, niyabona, ngesikhatsi batsatsa tono takhe, bafa kanye naye.

148 Naku kufika umfo lomncane. Utsi, “Ngi—ngifuna kukhonta Nkulunkulu.”

149 Batsi, “Yebo-ke, naku lokwentako. Yehlela lapho bese uyaphendvuka.”

“Kulungile, ngitokwenta. Ludvumo kuNkulunkulu!” Yehlela lapho, uphendvuke.

150 “Manje wota usijoyine.” Lapho, nako lapho ukhona. Ehhe. Niyabona na? Loko kwakutfo. Huh! Kunjalo, wafa nako ngco. Niyabona na? Niyabona na? Loko nje yi. . . Nguloko nje leNcwadzi lekufundzisako, niyabona, hhayi lokushiwo ngimi. Ngoba, Kusho Lapha, kanjalo. Kulungile.

151 Manje, Nkulunkulu umetsembisile, njengoba Enta ku-Eva. Watjela Eva kutsi kwakuyofika sikhatsi kutsi le—leLivi lalitobuyela kuye futsi. Manje niyakukhumbula loko na? Lalahleka kuko, kwakutobuyiselwa. Ngoba, yinye kuphela Intfo lengabuyisela, naleyo Livi. Impela.

152 Ngatsi, dubula sibhamu; uma ungayinembi lenkoyoyo, tfole kutsi siphume kuphi. Ufanele ubuyeke lapho bese uyacala futsi. Niyabona na?

153 Futsi uma ubuyela emuva, uya eNayisiya. Ngulapho la ucala khona futsi, niyabona. Buyela emuva, ukhweshe kuletotinhlangano, ukhweshe kulelobandla. Futsi besisolo sibona letiMphawu leti ngalokuphelele nje.

¹⁵⁴ Bengihlala njalo ngimangala, yonkhe imphilo yami, kungani ngangimelene kangaka netinchubo tenhlangano. Hhayi labantfu, cha. Labantfu bafana nami noma nawe nje, nanoma ngubani lomunye. Kodvwa leyonchubo, leyonchubo yemahlelo, manje sengikubona khona lapha. Angikaze ngikwati kwaze kwaba ngumanje. Futsi kunjalo.

¹⁵⁵ Nkulunkulu wetsembisa Eva wakamoya, ngalokufanako njengoba Enta ku-Eva wemvelo, kutsi futsi Livi lalitobuyiselwa kuye. Ngetinsuku tekugcina Bekatobuyisela eBandleni, eVini lasekucaleni futsi.

¹⁵⁶ Manje bukisisani impela. Ngi—ngifuna niciniseke manje. Nkulunkulu wetsembisa Eva, kutsi sikhatsi sasitofika lapho Livi lalitobuyiselwa eNtalweni yakhe. LeLivi, cobolwaLo, liyoba yiNtalo. Futsi ngesikhatsi bamnika sibambiso, wabamba lesosibambiso. Futsi ngesikhatsi Livi lifika kuye, wentani na? “AngiLifuni.” Lalitfobeke kakhulu. Lalingabukeki kahle, kuye. Lalingakapholisheki ngalokwenele. “Sitebele? O, hhe! Hhe! UMfo lonjalo, angakacitsi ngisho lusuku lunye esikolweni? Yebo-ke, bengineke ngikwemukele Loko. Lowo akusuye Mesiya. UMfo lovumela bafu bamkhahlele ngalapha nangalapha kanjalo, bese nikubita nga ‘Mesiya’? Wabayekela babeba indvwangu ebusweni bakhe, base bamshaya enhloko na? Futsi Watibita ngemProfethi, umProfethi sibili, lovukile?”

¹⁵⁷ Empeleni, bebangabati baprofethi. Jesu washo njalo. Watsi, “Kube benibati baprofethi, beniyoNgati.” Kunjalo.

¹⁵⁸ Manje caphelani. Kodvwa ngesikhatsi Livi lifika kuye, indlela, ngayo kanye nje indlela Nkulunkulu latsi Lalitofika ngayo; waLitsatsa ngalenywe indlela letsite. Ngikhuluma ngemlobokati, umlobokati longumJuda, umlobokati longumHebheru. Lowo kwakungu-Eva, kwekucala nje. Khona-ke ngesikhatsi Liphumela lapha, bekangaLifuni. Bekafuna kuhlala netibambiso takhe.

¹⁵⁹ Manje, Nkulunkulu wetsembisa Eva wakamoya, ePhentekhosti, wakusho ngisho nangaphambi kwekutsi kwenteke, iminyaka lengemakhulu lamane ngaphambi kwekutsi libandla lite liwe, kutsi bebatokuwa, futsi bebatokwenta lalabakwentile. Kodvwa, Wetsembisa, ngetinsuku tekugcina Bekatotfumela Livi futsi.

¹⁶⁰ Jesu wakhuluma intfo lefanako ngesikhatsi Asemhlabeni; BekatoLitfumela futsi. Futsi yini le...Liyotfolani ini Lona? Liyotfola intfo lefanako Lelayitfola ngesikhatsi Lifika kwekucala. Kunjalo. Bane...Bona, bafuna tibambiso tabo. Bafuna lihlelo labo. Bafuna tivumokholo tabo. Bafuna kuphila nje ngendlela labafuna kuphila ngayo. Futsi bafuna, “Yebo-ke, nginguS'bani-bani. NgiwakaS'bani-bani.” Akwenti mehluko kutsi Nkulunkulu wentani, kutsi UTibonakalisa kangakanani; Bekangakhona kuvusa labafile; Bekangakhona kusho timfihlo

tetinhlitiyo; Bekangakhona kwenta yonkhe intfo liBhayibheli lelatsi Bekatoyenta. Loko akwenti nalomncane umehluko. “Uma kungakachumani nenhlangano yami, akusilutfo kuLo.” Niyabona na?

¹⁶¹ Intfo lefanako naleyentiwa ngumlobokati longumHebheru, kunjalo, niyabona, balalela sibambiso sabo. NaNkulunkulu wabetsembisa kwangempela. Futsi ngesikhatsi kwangempela kufika, bebangaKufuni. Kwakutfobeke kakhulu.

¹⁶² Manje yintfo lefanako namuhla, uma—uma Livuka enkhundleni. Manje, Nkulunkulu washo, kuMalakhi we 4, kutsi Bekatotfumela uMlayeto ngetinsuku tekugcina, lowawutobuyisela. Joweli watsi, “Ngiyobuyisela yonkhe iminyaka.” Yonkhe intfo ledliwe yiRoma yayicedza, nayoyonkhe intfo ledliwa ngemaMethodisti ayicedze, nayoyonkhe intfo emaBaptisti layidle ayicedza, esuka kulelogala laphentekhostali lasekucaleni, Nkulunkulu watsi, “Ngiyobuyisela ngelusuku lwekugcina.” Kunjalo.

¹⁶³ Futsi Angasitfumelela umuntfu lonjengalowo loyoba... Intfo kuphela Nkulunkulu lake atfumela Livi laKhe kuyo kwakungumprofethi, hhayi kubaguculi; kubaprofethi. Kwakungesilo li-awa layo. Manje seyi... sekutoba li-awa, futsi kungalesosizatfu siyibukisisa kutsi ifike. Iyotfobeka kakhulu futsi ibe mnene! Futsi ngako... O, hhe!

¹⁶⁴ Nicabanga kutsi lawomaMethodisti elizinga lelisetulu, emaBaptisti, nePresbyterian, emaPhentekhostali, ayoke akwemukele na?

“O,” wena utsi, “EmaPhentekhostali?”

¹⁶⁵ EmaPhentekhostali ngulabaseLawodisiya. “Bacebile, futsi abakesweli lutfo.”

¹⁶⁶ Kwatsi. “Awati kutsi uphuyile.” Ngahle kube bebakha takhiwo tetigidzi temadola, kodvwa usasolo uphuyile, kuphuya kwakamoya.

“O,” wena utsi, “NgiLibona lonkhe.”

“Uphumphutsekile!”

“Yebo-ke,” wena utsi, “akabusiswe Nkulunkulu, ngisibekelwe.”

“Ungcunu!”

“Yebo-ke, ngicinisekile ngebafana betfu. Sinemasemina. Si...”

¹⁶⁷ “Kantsi awati.” Manje loko nje kungalapha nangalapha. Manje, uma liBhayibheli lasho kutsi liBandla laseLawodisiya lalitoba kulesosimo...

¹⁶⁸ Futsi akukho muntfu emhlabeni lobekangaphika kutsi lona akusiwo umnyaka wekugcina, ngoba, umNyaka weliBandla laseLawodisiya, noma, umnyaka welibandla

wesikhombisa. Futsi, naku lapho sikhona, iminyaka yesibili letinkhulungwane letimbili siyawucedza. Ayisekho leminye iminyaka yelibandla. Kungalesosizatfu nine bazalwane beMvula yaMuva ningakhonanga kucala lenye inhlango. Ayisenawubakhona. Kunjalo. Kusekugcineni. Amen. Ngeke isabakhona iminyaka yelibandla. Sewuphelile.

¹⁶⁹ Kodvwa-ke kube umlayeto wephentekhostali bewungumlayeto wekugcina. . . Lokukutsi, kulungisiswa, kungcweliswa, umbhabhatiso waMoya loNgcwele, lemilayeto lemitsatfu yekugcina, iminyaka yelibandla lemitsatfu yekugcina wenta kuTala lokuphelele.

¹⁷⁰ Kufana nje newesifazane nakane, atoba neluswane lwakhe; intfo yekucala empeleni leyentekako ngemanti, intfo lelandzelako yingati, intfo lelandzelako kuphila.

¹⁷¹ Ngesikhatsi babulala Jesu esiphambanweni, kuphuma intfo emtimbeni waKhe, kwenta lomusha. . . kwenta ku—kuTala. Bashaya luhlangotsi lwaKhe, iNgati nemanti kwaphuma, futsi, “Etandleni taKho Ngiyawubeka uMoya waMi.” Lokwaphuma emtimbeni waKhe kwakungemanti, iNgati, uMoya.

¹⁷² Manje, Johane wekuCala 5:7 uyanitjela ngaloko, “Batsatfu labafakazako eZulwini, nguYise, Livi (lelinguKhristu,) naMoya loNgcwele.” Nalaba labatsatfu bavumelana entfweni yinye; abasimunye, kodvwa bavumelana entfweni yinye. Futsi batsatfu labafakazako. . . Noma, “Bamunye.” Ngicondze kusho njalo. Ngiphazamile lapho. “Nalalabatsatfu labafakazako emhlabeni, ngemanti, iNgati, neMoya, futsi bavumelana entfweni yinye.”

¹⁷³ Ungangcweliswa ngaphandle kwekutsi ulungisiswe. Futsi ungalungisiswa ngaphandle kwekutsi ungcweliswa. Ungangcweliswa ngaphandle kwekwemukela Moya loNgcwele. Kunjalo impela.

¹⁷⁴ Bafundzi, kuJohane 17:17, wangcweliswa futsi wanikwa emandla kutsi akhiphe bodeveli, kodvwa bekasolo angenaye Moya loNgcwele. Niyabona na? Impela. Bekafanele enyukele ePhentekhosti, futsi alindze kute kufike Moya loNgcwele.

¹⁷⁵ Ngulapho la Judasi akhombisa khona bunguye bakhe. Niyabona kutsi lowomoya wasebenta indlela yawo wendlula ekulungisisweni, ekungcweliseni na? Kodvwa ngesikhatsi sewufika ekugcineni, wakhombisa bunguye bakhe. Niyabona na? Kunjalo.

¹⁷⁶ Manje caphelani, manje, futsi naku sasilapha manje esikhatsini sekugcina. Na-Eva wakamoya, njengoba nje nat- . . . njengoba Eva longumHebheru wetsenjiswa, umlobokati longumHebheru wetsenjiswa Livi kutsi libuye. Nemlobokati wakamoya lovela ePhentekhosti, ngesikhatsi awa eNayisiya, khona-ke uyetsenjiswa etinsukwini tekugcina kutsi Livi liyofika futsi. Manje wena utsi, ke. . .

177 Nifuna lomunye umBhalo, wutsatseni ngalapha, Sambulo se 10. Futsi watsi, “Ngeli-awa, sikhatsi se—sengelosi yekugcina, ingelosi yesikhombisa (sitfunywa sesikhombisa) icala kuvakalisa licilongo, imfihlakalo yaNkulunkulu seyiphelile.” Niyabona na? Kubuyiselwa emuva eVini! LiBhayibheli lasho kutsi lesitfunywa lesi setinsuku tekugcina siyoba kutsi, “Babuyiselwe ekuKholweni kwasekucaleni futsi, babuyele ekuKholweni kwabobabe.” Kodvwa nicabanga kutsi baKwemukela na? Cha, mnumzane. “Tinsuku tekugcina, Bekatobuyisela Livi lasekucaleni futsi,” njengoba Asho kuMalakhi we 4.

178 Kodvwa bekalahlekelwe malungelo. Manje, bekalahlekelwe malungelo aleloLivi eNayisiya. Eva walahlekelwa malungelo e-Edeni; Eva wawala akhe eKhalvari. Nelicembu laseNayisiya liyaLencaba etinsukwini tekugcina, lokufanako nje. Hhe!

179 Kodvwa ngesikhatsi Livi lingena enyameni yemuntfu, yena, Eva, libandla lemaHebheru, unina wabo bonkhe labaphilako bakamoya, waLala. Bekafe kakhulu, emasikweni akhe nemibhedesho, kutsi waLigeja. Kanjalo nalona, impela. Kulungile.

180 BayaMgeja, Livi leliphilako libonakaliswa enyameni, ngeLivi leletsenjisiwe. Livi letsembisa kwenta letinfo leti. Setsembiso sentiwa, kutsi kwakutoba kanjena ngetinsuku tekugcina. “Njengoba kwakunjalo emihleni yaseSodoma, kuyobanjalo kuBuya kweNdvodzana yemuntfu.” Manje bukisisani kutsi kwentekani eSodoma. “Njengoba kwakunjalo emihleni yaNowa, kuyobanjalo ekubuyeni kweNdvodzana yemuntfu.” Niyabona na? Bukisisani kutsi kwentekani ke. Niyabona na? Manje, watsi kwakutoba yintfo lefanako, futsi siphila kulolosuku. Yebo-ke, futsi bekungabanjalo, ngiyacabanga, bengingatfola tetsembiso letingemakhulu lasitfupha ato kanjalo, emBhalweni, nje kubhekisa kuso. Niyabona na? Manje, kodvwa, baLala.

181 Wabambelela emasikweni nasesibambisweni, esikhundleni se—se... Wabambelela engatini lesibambiso, esikhundleni seNgati sibili. Jesu, Livi, watsi, ngesikhatsi Libonakaliswa kuye, “Ngoba wabambelela kulamasiko lawa...” Jesu, Livi lelibonakalisiwe, watsi kumlobokati, umlobokati longumHebheru, “Ngoba nibambelela emasikweni enu, nilenta libe lite Livi laNkulunkulu kini. Lingeke laba ngulelisebentako.”

182 Manje nguleso sizatfu namuhla, kutsi, ti—timvuselelo lesifanele sibe nato, sinetimvuselelo temahlelo. Asikaze sibe nako kutamatisa kwangempela. Cha, cha, cha. Cha, mnumzane. Ningacabangi kutsi sinemvuselelo. Asikabinayo. O, banetigidzi netigidzi netigidzi temalunga elibandla, kodvwa akusiyo invuselelo ayikho ndzawo. Cha. Cha.

183 U—uMlobokati bekasengakabi nemvuselelo kwamanje. Niyabona na? Bekungekho mvuselelo lapho, kungekho kubonakaliswa kwaNkulunkulu kutamatisa uMlobokati kwamanje. Niyabona na? Siyibhekile manje. Kuyobita leyo lesikhombisa lengatiwa imiDvumo emuva lapho, kuMphaphamisa futsi, niyabona. Ya. Uyoyitfumela. Wayetsembisa. Manje bukisisani.

184 Manje, beka—bekafile. Futsi manje uma emabandla abengakhohlwa tivumokholo tawo, futsi akhohlwe yimibhedesho yawo, futsi nje atsatsa liBhayibheli, ancuse setsembiso, khona-ke beyingefika isebente kuwo. Kodvwa, niyabona, Jesu watsi, “Nine, ngemasiko enu, nilenta lite Livi laNkulunkulu kini.” Yebo-ke, leyo yintfo lefanako namuhla nga-Eva wakamoya, niyabona, umlobokati wakamoya wanamuhla, lobitwa kanjalo, libandla. Utsatsa Livi laNkulunkulu, futsi akaLemukeli. Futsi wemukela imibhedesho, esikhundleni. Ngako-ke, Livi alisebenti kuye, niyabona, ngoba utama kujova sivumokholo sakhe kanye neLivi, futsi angeke kusebente. Manje, lesikudzingako namuhla . . .

185 Ngisolo nje ngifundza nje lapha, *Ummemeteli wekuBuya kwaKhe*, etihlokweni tetindzaba, “Sidzinga umprofethi kutsi abuye! Sidzinga umprofethi kutsi abuye!” Futsi ngiyacabanga, uma abuya, abayukwati lutfo ngako. Nje . . . Kunjalo. Bekuhlala njalo kuba ngaleyondlela, niyabona. “Siyaludzinga,” yonkhe intfo lenikhuluma ngayo, “sidzinga umprofethi kutsi abuye, loyoletsa Livi leNkhosi, longesabi lutfo. Sikholwa kutsi liBhayibheli lakwetsembisa.”

186 Manje, ngiyati uMnaketfu—uMnaketfu Moore nabo, udlela kulendlu, nayo yonkhe lenye intfo, umhleli. Futsi uyindvodza lenemoya lomuhle kunawo onkhe le—lehamba ifake ticatfulo tesikhumba, ngiyacabanga, lomunye webafo labenomoya lomuhle kunabo bonkhe. Kodvwa, niyabona, uyati kutsi sifanele sibe nako loko. NaDzadze Moore, lomunye webesifazane labanemoya lomuhle kwendlula bonkhe, lomncane . . . umfo tatane lomncane, futsi bayanikela.

187 Futsi lelo ngulelinye lemaphepha lawendlula onkhe ensimini, ngekubona kwami, ngulelitsi *Ummemeteli wekuBuya kwaKhe*. Kodvwa nitfolo kutsi, bachubeka nekuchumisa loko, “Sidzinga umprofethi! Sidzinga umprofethi!” Niyabona na? Hhe! Nguloko labakhuluma ngako.

188 Futsi-ke naku silapha, namuhla, futsi njengayitolo nanamuhla, simemetela emsakatweni, kutsi . . . nemabandla eBaptisti nakanjalonjalo, kutsi, “Asikafaneli sifake emaKhatolika, kodvwa sifanele sitsi kuhlanguyela nawo.” Niyabona na?

189 Futsi khona lapha, uMlayeto uphuma ngco khona lapha, kutsi, “Sikhweshe kuleyontfo lenguphoyizeni!” Niyabona na?

Niyabona na? “Bangahamba kanjani lababili bangakavumelani na?” Kukhanya nebumnyama ngeke kuhlanganyele ndzawonye. Uma kungena kuKhanya, bumnyama buyaphuma. Niyabona na? Kungeke . . . Lokunemandla kakhulu! Ungeke wakukhiphela ngephandle kuKhanya, ngebumnyama. Kodvwa ungabukhiphela ngephandle bumnyama, ngekuKhanya. Kunjalo. Futsi UkuKhanya, futsi ULivi. Niyabona na? Manje, nako laph'ukhona, libuyela emuva ngco. Ungeke waLenta licambe emanga noma lente nomayini leliphutsa. Lifika libuyele ngco endzawane futsi. Yebo, mnumzane.

¹⁹⁰ Njengalomunye umfo nje acale, atame kuphikisana nawe; uma wati kutsi ufanele ume kuphi, wati kutsi yini layikhohwako.

¹⁹¹ Kufana nekutsatsa logwaja nje bese uyamkhulula esibayaneni, futsi uvimbe yonkhe imigodzi. Ume esangweni nje; utobuya. Nguloko kuphela lokukuko. Umbiyele ngekhati. Niyabona na? Utofanele abuyele emuva ngco esangweni futsi, ngoba nguleyondlela kuphela langaphuma ngayo. Uyohloma inhloko yakhe *lapha*, futsi acishe impela atephule intsamo; futsi aye *laphaya*, *nalaphaya*. Ume nje umbukisise, uyobuya ngco. Niyabona na? Nguloko kuphela.

¹⁹² Nguleyondlela kuphela yekwentiwa. Hlala naleloLivi. Ungachumisa ndzawo tonkhe, ngetivumokholo takho, utephula intsamo nje ndzawo tonkhe, kodvwa utofanele ubuye ngco kuleLivi. Niyabona na? Yebo, mnumzane. Ngiko konkhe kwaLo.

¹⁹³ Manje, niyabona, a—a—a—abaLifuni. Abalifuni Livi laNkulunkulu. Ngoba wabambelela emasikweni akhe, walivimba Livi laNkulunkulu kutsi libe lite.

¹⁹⁴ Kuyafana manje, ku—Eva wakamoya. Bekangafuni . . . Ufuna kugcina emasiko akhe, futsi akhweshe eVini laNkulunkulu. Ubambelela futsi emahlelweni, netivumokholo tawo nemasiko emalunga akhe, esikhundleni sekutsatsa Livi laNkulunkulu.

¹⁹⁵ Futsi uma setsembiso seLivi, etinsukwini tekugcina, siletfwa kuye, angeke aLemukele, ngoba, ngemasiko akhe, njengoba kwenta umlobokati longumHebheru. Livi sibili, naloku nje libonakaliswa, lifakazelwa, licinisekiswa, angeke abe naLo. Kungani angeke abe nalo na? Ngoba nankho umfanekiso wakhe. Angeke akwente. Kunjalo. Angeke awendlule umfanekiso wakhe. Niyabona na? Futsi kubiketelwe kutsi bekatokwenta, ngako utovimba kanjani noma yini na?

¹⁹⁶ Manje intfo kuphela yekwentiwa kutsi nje ujabule kutsi usekhatsi. Nguloko kuphela. Bani nje ngulokulindzele. Kulungile.

¹⁹⁷ Nkulunkulu wetsembisa, ngetinsuku tekugcina, kutsi Bekatobonakalisa futsi acinisekise Livi laKhe kuye lowesifazane, futsi noma kunjalo akakwentanga. Konkhe loko, Nkulunkulu wametsembisa, ngetinceku taKhe, baprofethi. Nkulunkulu wetsembisa, ngaJesu Khristu. Nkulunkulu

wetsembisa, ngaJoweli. Nkulunkulu wetsembisa, ngaPawula. Nkulunkulu wetsembisa, ngaMalakhi. Johane . . . Nkulunkulu wetsembisa, ngaJohane umembuli, bonkhe labobaprofethi, kona kanye nje loko uMlayeto wekugcina lowawutoba ngiko kuye. Manje, uma nifuna kubabhala phansi; kusobala, nonkhe niyabati: Jesu, Johane 14:12; naJoweli, Joweli 2:38; Pawula, Thimothewu wesiBili 3; Malakhi, sahluko se 4; naJohane umembuli, Sambulo se 10, lishumi nesikhombisa, kusukela kulekucala kuya kulelishumi nesikhombisa. Niyabona, kona kanye nje lokwakutokwenteka manje! Futsi, ebandleni, Liyini na? Livi lelingene kumuntu lentiwe inyama emkhatsini webantfu baKhe futsi! Niyabona na? Futsi nje abaLikholwa.

¹⁹⁸ Niyati kutsi Jesu watsini ngesikhatsi Abone U . . . ngesikhatsi Ente leyomimangaliso embikwabo, futsi wafakaza kutsi BekanguNkulunkulu na? Wakufakazela loko, Lebekakwenta. Bekanguye. Bekente kona kanye nje. Wa—Watsi kubo, Watsi, “O, wena, Khaphenawume, lotiphakamisele ezulwini, kube imisebenti beyi . . . imisebenti yemandla yayentiwe eSodoma, leyentiwe kuwe, ngabe imile namuhla.” Kunjalo. Futsi eKhaphenawume, Akazange ente lutfo kodvwa waphilisa bantfu labambalwa, futsi wabatjela timfihlo tetinhlitiyo tabo, wase uyaphuma. Uh-huh. Nguloko kuphela. Niyabona na?

¹⁹⁹ Abati kutsi imisebenti lemikhulu iyini. Bacabanga kutsi kufanele kube luhlelo lolukhulu lapho wonkhe umuntu asukuma khona, nemehluleli ente inkhulumo, ne—nebhendi idlale, nemibala ibhakute, ne—nebesifazane labagcoke kahle, neyabo . . . futsi balibele nje, nayo yonkhe iPh.D, bo LL.D, naletinkhulu, tigecko letindze, nabokhololo lababhekiswe emuva, nayo yonkhe intfo, bonkhe bafanele bahambe bangene. “Leyo yintfo lenkhulu.”

Nkulunkulu utsi, “Lobo buwula.”

²⁰⁰ Futsi Wenyusa intfo lencane angati kutsi yini umehluko emkhatsini mhlawumbe wabo ABC, kulukhuni, futsi wente intfo leyokhela liBandla sibili ngemlilo. Nabo bonkhe labanye babo atsi, “Sicuku sebgiciki labangewe.” Nkulunkulu ubita *Loko* ngekutsi “kukhulu,” nelive liKubita ngekutsi “buwula.” Live libita *loko* ngekutsi “kukhulu,” naNkulunkulu ubita loko ngekutsi “buwula.” Niyabona, nje kuyaphambana. Niyabona na? Nentfo Nkulunkulu layetsembisile, Nkulunkulu uyoyenta futsi uyentile. Niyabona na? Naku lapho sikhona.

²⁰¹ Manje, noma kunjalo, usasolo ahleti njengoba enta, Eva longumHebheru. Nje bekangeke akwente. Wawungavusa labafile; wawungabona uMoya waNkulunkulu. Jesu wehla, Waticinisekisa kutsi uyiNdvodzana yaNkulunkulu. Kucala, Wacala kushumayela. Yebo-ke, bacabanga, “Yebo-ke, uMfo loluhlobo loluyincaba. Ungubani Yena, empeleni na?” Yebo-ke, intfo yekucala niyati, bantfu bacala kutsi . . .

202 Kusobala, bebatsite, ngaphambili, ngesikhatsi umendvuleli waKhe efika, Johane, batsi, “Wena unguMesiya na?”

203 Watsi, “Cha. Kodvwa Ume emkhatsini wenu ndzawanatsite.” Uh-huh. Niyabona na? Ngani na? Bekati, ngesikhatsi umlayeto wakhe wenteka, lebekatokwenta. Bekati kutsi bekatokwentani.

204 NjengaNowa nje bekasolo abukisisa Enoki. Ngesikhatsi Enoki ahamba, Nowa watsi, “Kuncono ngisondzele emkhunjini. Sikhatsi sesisedvute.” Nowa bekasolo abukisisa Enoki. Niyabona na?

205 NaJohane wabukisisa sibonakaliso Jesu lamtjela sona, noma Nkulunkulu lamtjela sona, kutsi asibukisise. Watsi, “Ime khona lapha manje, ndzawanatsite emkhatsini wenu. AngiMati, kodvwa ngiyoMati.”

206 Eme lapho, batsi, “Wena unguMesiya na?” Batsi, “Sitfunywe sivela enhlokohhovisi.” Uh-huh. Batsi, “Emalunga, nabo bonkhe, basitfumele entasi lapha. Uma unguMesiya, awenyuki ngani futsi utatise enhla lapho, hhayi entasi lapha kulesicuku lesi setinfo entasi lapha! Yenyukela lapho bese utenta watiwe.”

207 Watsi, “Angisuye Mesiya.” Watsi, “Ngiliphimbo lalomemeta ehlane.”

208 Loko kwahamba nje kwate kweca ngetulu enhloko yabo ngangoba kungahamba kwakho. Bebangati lutfo ngako, niyabona, futsi noko bonkhe bebambheke kutsi efike. “Kodvwa kwakungeke kwaba ngumfo lonjalo. O, hhe, loko bekungaba kubi kakhulu!”

“Uwasiphi sikolwa na?”

“Kute.”

“Unalo likhadi lakho lenhlanganyelo na?”

“Liyini na?” Niyabona na?

209 Bekagcotjwe nguNkulunkulu. Watsi, “Yinye info lenginayo. Lizembe libekiwe emphandzeni yesihlahla.” Manje, nguloko kuphela la—nguloko kuphela lebekanako. Wakhuluma ngemagama emhlali mahlatsini, hhayi ngemagama emfundisi wasesontfweni; tinyoka, nemazembe, netihlahla, nakanjalonjalo. A—akakhulumanga ngemagama ebufundisi.

210 Kodvwa Jesu watsi bekangakaze abekhona umprofethi lonjengaye, “Akaze abekhona umuntfu lotalwa nguwesifazane, lonjengaye, kute kube lusuku lwakhe.” Kunjalo. “Bekendlula umprofethi.” Bekasitfunywa sesiVumelwano, wema ngco emkhatsini weti—timiselo tetikhatsi letimbili, tingena. Niyabona na? “Lowendlula umprofethi.”

211 Futsi ngako ke—ke abamatanga. Abamcondzanga. Bekaluhlobo lwemfo loyincaba, ngako bamgeja, niyabona.

212 Kwase kutsi-ke ngesikhatsi Jesu efika, ke, futsi impela bekangeke aMemukele, loMfana wembati, kwakungekho lutfo

lolunjalo, neligama lelimnyama emvakwaKhe, lekutsi “lotelwe ngephandle kwemshado.” Futsi, Yena, bebangeke babone uMfo lonjalo.

²¹³ Kodvwa, bukani kutsi Nkulunkulu wentani. Watsatsa labangakafundzi, labaphuyile, badwebi, bahlali-mahlatsini, balimi, netingwababane, futsi wayekela tikhulu tihlale lapho, Ngani na? Ini na? Wakwentelani na? Wayentelani intfo lenjengaleyo na? Ungatsini nje? Ngenca yekutsi labobantfu baMcondza kutsi uLivi. Manje ake sibabukisise umzuzu nje.

²¹⁴ Nangu umdwebi lomdzala longati lutfo, angakwati kubhala ligama lakhe. LiBhayibheli latsi beka “ngati lutfo futsi angakafundzi.” Uletsa inhlanti yakhe futsi uyibeka phansi. Wehlela lapho futsi ubona kutsi wani wonkhe lomsindvo. Kodvwa phansi le ekujuleni kuye, bekati kutsi liBhayibheli lasho kutsi Mesiya . . . Onkhe emaHebheru bekabuke Mesiya, ngoba kwakutobakhona intfo yekwemBhalo leyentekako uma Efika.

²¹⁵ Kwakube nencumbi yabomesiya, labavelako futsi batsi, “NginguYe,” futsi babaphambukise, ngemakhulu, futsi—futsi babhubha nayo yonkhe intfo. Kodvwa, niyabona, loko kwakukwekulahla loloNgye sibili uma Kufika.

²¹⁶ Sibenato tingubo ta-Eliya nemabhantji, nato tonkhe letinye tintfo, kodvwa loko—loko ku—loko ku—loko kukwekulahla intfo sibili uma efika. Niyabona na? Kunjalo. Tonkhe tinhlobo tebantfu lobekagcoka timpulampula netingubo, futsi bekakadze bangcwatjwe ngato tonkhe tinhlobo temijiva lebhekiswe emuva, nayo yonkhe lenye intfo. Loko aku . . . Loko—loko nje kuyacinisekisa kuphela. Njengelidola-mbumbulu, likhombisa kutsi likhona lelikahle ndzawanatsite, uma nje ungalitfolo. Niyabona na?

²¹⁷ Ngako nangu Efika. Manje leticucumadevu leti tiyaphuma, futsi tatikakhulu esibambisweni sato! “Ngani,” batsi, “manje, uma Mesiya efika, impela Uyofika kuKheyifase. Uyofika ehlelweni letfu. Uyofika kubaFarisi.” BaSadusi, “Nguloko lenikucabangako! Uyofika kubaSadusi.” Futsi nabo bebalapho, niyabona, intfo lefanako labanayo namuhla, manje.

²¹⁸ Kodvwa ngesikhatsi Efika, kwakungakejwayeleki. Uyofika, o, ngalokuphambene kakhulu naloko lebebakucabanga, kodvwa Ufika ngekweLivi. Futsi abalatanga Livi.

²¹⁹ Asengisho loko, impela, kute nito . . . kutojula kushone phansi. Ngifuna loku kukutfole. Nguleyo indzaba ngani namuhla, niyabona, anilati Livi! Niyabona na?

²²⁰ Jesu watsi, “Niyakhona kubona buso betibhakabhaka, kodvwa tibonakaliso tesikhatsi anitati kutibona.”

Batsi. “SinaMosi tsine.”

221 Ngako, watsi, “Kube bemimati Mosi, beniyongati Mine.” Bebangamati Mosi, futsi ngako-ke bebangati. Bati sivumokholo nje lebebasichobosele.

222 Manje ake sitsatse lomdwebi lomdzala. Ubeka ibhaskidi yakhe phansi. Uphulula silevu sakhe lesimpfunga, futsi uyehla, “Ngiyakholwa kutsi ngitobona kutsi Ngubani.”

223 Umnakabo watsi, “Wota. Asehlele lapha.” Watsi, “Lowo ngulowoMfo lofanako. Lowo ngulowoMfo labasho ngalolunye lusuku. . . Ngihleli busuku bonkhe naYe itolo ebusuku. Uyati Johane, bengikhuluma nawe ngaye?”

224 “Ya, leyondvodza yasendle entasi lapho! Ya, ngivile ngayo.” “Yebo-ke,” Simoni lomdzala, uyati, watsi, “Ngivile ngayo entasi lapho. Ya, bekakadze asentasi lapho, etinyangeni letimbili noma letintsatfu letendlulile, entasi lapho. Yebo.”

225 “Yebo-ke, watsi. . . Futsi ngalelinye lilanga beyime lapho, yasho into leyincaba. Yatsi, ‘Niyati, nangu Eta ehla ngco manje!’ Batsi, ‘Wati kanjani na?’ Yabuka laphaya; uMfo lojwayelekile nje eme lapho. Yatsi, ‘Ngibona uMoya waNkulunkulu, njengelituba, wehla. Ngive liPhimbo litsi, ‘NguYe lona. Lona uyiNdvodzana yaMi leNgitfokotile kuhlala kuYo.’” Yase icondza ngco emantini futsi yaMbhahhatisa, nakanjalonjalo. Yebo-ke, lapho, watsi bekaMati.”

226 “O, angati,” Simoni watsi. “Ngivile ngako konkhe loko, tikhatsi letinenginengi.” Kodvwa nangu akhuphuka. Kodvwa phansi enhlitiyweni yakhe kwakuyimbewu lemiselwe ngaphambili. Niyabona na? Jesu washo njalo. Kunjalo. Ukhuphukela kuYe. Uyakhuphuka. Watsi, “Ngitokwehlela emhlanganweni futsi ngibone.” Ukhuphukela lapho.

227 Jesu bekeme lapho, uMfo lomncane lojwayelekile nje. Wakhuphuka. Watsi, “Ngani, ligama lakho unguSimoni. Neligama lababe wakho bekunguJonase.” Loko kwamphantjisa. Ngani na? Leyo lencane, imbewu yekuPhila lokuPhakadze yashaya ekhatsi lapho. Yebo, mnumzane.

228 Watsi. “Awume kancane! Kukanjani loko na? Awuzange sewungibone. Kanjalo awuzange sewumati nababe wami, ngoba sekuyiminyaka afa. Naku Wena uyeta, ungijtjela loko na? Manje, ngiyati kutsi liBhayibheli litsi. . .” Manje, loko akusiko kubuyela kuloko lokushiwo lilunga lelidzala. “Kodvwa liBhayibheli lasho kutsi Mesiya bekatoba ngumProfethi. Nango Yena. NguYe lowo.”

229 Ngalelinye lilanga Wadzabula eSamariya, ehla adzabula lapho nesicuku semaJuda. Wawashiya. Nalona lomncane, wesifazane loneligama lelibi uyaphuma, mhlawumbe dzadze lomncane lobukekako, niyati. Futsi bekakadze akhishelwe emgwacweni, njengentfombatanyana. Futsi bekahamba adzabula lapho. Mhlawumbe becacabanga ngentfo letsite. Wahamba wakhuphukela lapho wase ubeka phansi libhakede.

Wase ucala kwehlisa sigwedlo, niyati, kukha emanti. Wase uva uMuntfu atsi, “Ase Unginatsise.” Wacalata, futsi nako kuhleti liJuda lelisemkhatsini nendzima yemphilo.

²³⁰ Latsi, “Awusho, Wena awusilo liJuda na? Awukafaneli kwenta loko. Akukho emtsetfweni kuWe kutsi ukhulume kimi. NgingumSamariya.”

²³¹ Watsi, “Kodvwa kube bewati kutsi Ngubani lokhuluma kuye, bewuyoletsa . . . bewuyocela kiMi kutsi ngikuphe emanti.”

²³² Watsi, “Liphi libhakede laKho?” Niyabona na? “Iphi intsambo yaKho?”

“Yebo-ke,” Watsi, “laManti leNgiwaniketako akuPhila.”

²³³ “Ini ke?” Niyabona na? “Ngani,” watsi lodzadze, “ngani, nonkhe nifuna kukhuleka eJerusalema. Nabobabe betfu bakhuleka . . .”

²³⁴ “O,” Watsi, “kunjalo, kodvwa,” watsi, “tsine maJuda siyati kutsi sikhonta ini. Kodvwa,” watsi, “niyati, sikhatsi siyeta lapho—lapho bantfu bangeke bakhonte eJerusalema noma kulentsaba.” Watsi, “Ba—batokhonta Nkulunkulu ngaMoya, ngoba UnguMoya, uMoya neliCiniso.” Yebo-ke, lodzadze wacala kudadisha, niyati.

Wase utsi, “Hamba ulandze indvodza yakho nite lapha.”

Watsi. “Indvodza yami? Angina ndvodza mine.”

²³⁵ “Ngani,” watsi, “lelo liciniso.” Watsi, watsi, “Bewusolo wehla wenyuka nalasihlanu, futsi uneyesitfupha manje.” Wase utsi, “Bewunalasihlanu. Futsi—futsi, wena, uyati. Ukhulume liciniso.”

²³⁶ Bukisisani! Kwakuyini na? Loko kuKhanya kwashaya leyombewu. Yayikadze ilele lapho, leyakhulunywa nguNkulunkulu. Yebo, mnumzane.

²³⁷ Imbewu yayisemhlabeni. Ngesikhatsi Nkulunkulu akhweshisa emanti, nelilanga layishaya, yahluma. Kunjalo. Niyabona na? Nguloko kuphela leyayikudzinga, kwakulilanga. Yayidzinga kukhanya nje. Yebo, mnumzane.

²³⁸ Kwase-ke ngesikhatsi Moya loyiNgcwele, kuYe, wakhweshisa imphilo yakhe leyendlulile, wase umkhombisa yona, loko kuKhanya kwayishaya. Watsi, “Mnumzane, ngiyabona kutsi UngumProfethi wena.” Watsi, “Manje, siyati, ngiyakwati, kutsi uma Mesiya efika, nguloko Latoba ngiko. Futsi besingenaye umprofethi emakhulu eminyaka. Besingakaze sibe nemprofethi weliciniso, emakhulu eminyaka.” Wase utsi, “Ungitjela kanjani Wena ngendvodza yami, futsi wangitjela kutsi mangakhi lengibe nawo, nakanjalonjalo. Ngani,” watsi, “Angikucondzi loku.” Watsi. “Uma Mesiya efika, yebo-ke, Utokwenta loko. Kodvwa Wena Ungubani na?”

Watsi, “NginguYe.”

Kwabanguloko-ke. Niyabona na? Ingwababane!

²³⁹ Nebaphristi bacalata futsi batsi...Yebo-ke, batofanele baphendvule enhlanganweni yabo. Batsi, “Ungatilibalisi ngalowoMfo. U—Ungenwe ngudeveli. Nguloko kuphela.” Manje, ngulowo umehluko. Leyo yintfo lefanako namuhla. Niyabona na? Intfo lefanako manje, ishaya khona impela. Ya. Yebo, mnumzane.

²⁴⁰ Yena, bekati, ngoba kuKhanya kwaYishaya. Bona se...Labo badwebi, bahlali-mahlatsini, balimi, batselisi, tingwababane, babonile kuYe kutsi imiBhalo lelula yatsi Bekatokwentani. NebaFarisi abakhonanga kubona, ngenca yelisiko labo. [UMnaketfu Branham utsi kuthula kancane futsi utsi kumisa umtimba ngalenywe indlela. Libandla liphendvula ngekuvuma—Umhl.] Abakhonanga kubona, ngenca yemasiko abo. Kodvwa ingwadla, balimi, nabobonkhe, baKubona, wonkhe lowo lobekamiselwe ngaphambili. Ngesikhatsi kungabata kugicika kusuka, imbewu yesuka yamila. Kunjalo.

²⁴¹ Wentani na? Watsi, “Yebo-ke, ngiyajabula kutsi ngidibene naMesiya”? O, cha, mnaketfu. Wesuka wacondza edolobheni. Wakhohlwa ngemanti. Watsi, “Wotani, nibone uMuntfu Longitjele tintfo lengitentile. Ngabe akusiyo yini lentfo umBhalo lotsi Mesiya utoyenta na? Loku akusiko yini loko na?” Nebantfu bebakhona kubona leyontfo lefanako.

²⁴² Njengoba Jesu Khristu asho, kuJohane loNgcwele 14:12, kwakutokwenteka futsi. Wakusho futsi kuLukha, ngesikhatsi Atsi, “Njengoba kwakunjalo emihleni yaNowa.” Kutsi Nkulunkulu Watibonakalisa kanjani kuMuntfu, futsi washo kutsi ngubani lobekasemvakwaKhe; nekutsi Sara wenteni, ahleka ethendeni. Nayoyonkhe lemiBhalo, yaMalakhi, nakanjalonjalo, wabiketela etinsukwini tekugcina. EmaHebheru 4 asho, lapho “leLivi” libuya. Malakhi 4 watsi Lalitobuya ngemuntfu. EmaHebheru 4 atsi, “Livi laNkulunkulu lihlola imicabango losenhltiyweni.”

²⁴³ Futsi bangakubona kwentiwa, futsi bavele besuke ngco kuko. Emasiko abo ayakubhacisa futsi akwente kube lite. Yebo-ke, silapha nje. Nguloko kuphela. Uh-huh.

²⁴⁴ Niyati, Bekangenta intfo lefanako namuhla. Bekangefika ngco enkhundleni futsi avete tintfo letifanako Latenta ngalesosikhatsi, njengoba Atsi Bekayotentia. Niyabona na? Wetsembisa kukwenta. Wetsembisa kukwenta. Futsi uma Bekatokwenta intfo lefanako, sitfunywa saseLawodisiya sifanele sikwente.

²⁴⁵ Bese-ke uma libandla laseLawodisiya likubona kwentiwa, bayokwenta kona kanye nje njengoba libandla lemaHebheru lenta ekucaleni. Um-hum. Akunandzaba kutsi Licinisekiswa kahle kangakani, o, bebatokwenta, noma kanjani. O, hhe!

²⁴⁶ Manje, Litsi kwakuyokwenta. Sasitobuyela eVini lasekucaleni, futsi libonakaliswe njengoba kwetsenjiswa, kubuyisela futsi kuKholwa, kukholwa kwasekuCaleni, futsi. Futsi uma Atenta watiwa Yena lucobo kutsi Bekahleti emkhatsini webantfu baKhe, ngekwenta letintfo leti; Wakhona ngisho nekutsi sitfombe saKhe sitfwetjulwe, kufakazelwa ngekwesayensi. Futsi basasolo bangakukholwa. Futsi kufakazelwe, wavumela liso lemshini wekhamera liMbambe eme lapho, leyoNsika yeMlilo lefanako, longuye itolo, namuhla, naphakadze, emaHebheru 13:8, kukhombisa kutsi—kutsi kungekwesayensi, nayo yonkhe lenye indlela, ngekwesayensi etindzaweni temazinga akamoya. Ngayoyonkhe indlela ku—kungacinisekiswa, kucinisekisiwe.

²⁴⁷ Futsi, niyati, bayokwenta intfo lefanako cishe. Cishe bayovele nje basuke bahambe futsi bente intfo lefanako njengoba benta.

²⁴⁸ O, Nkulunkulu sisite! O! Sitokuma lapha nje. Kodvwa, Nkulunkulu sisite kutsi sibone manje, umkhuleko wami, njengoba sita manje. Ngoba, angifuni kunihlalisa kute kwendlule sikhatsi. Nkulunkulu sisite kutsi sibone. Ngiyakholwa mhlawumbe, uMoya etikwetfu, utobakhona manje kutsi Atoisita kwembula, avule loluPhawu.

²⁴⁹ Asefifundze. Njengoba sibona simo libandla lelikuso, siyabona lapho libe khona, sabona labakwenta, sabona lapho lalifanele lite khona, sikubona lapho, futsi sibone lebebfanele bakwente. Benta loko nje. Manje niyabona lapho sikhona na? Tentele wena kwahlulela. Mine ngeke ngehlulele. Ngibopheleleke nje kuletsa leLivi leli. Njengoba nje nginikwa Lona, ngingaLiniketa. Lite Linikwe mine, ngingeke ngaLiniketa; akekho lomunye longaliniketa.

Futsi naselivule luphawu lwesitsatfu, ngeva sidalwa sesitsatfu sitsi, Wota ubone. Futsi ngabuka, futsi bhaka nalo lihhashi lelimnyama; naloyo lohleti etikwalo aphetse lipheya letilinganiso esandleni sakhe.

Ngase ngiva liphimbo emkhatsini wetidalwa letine litsi, Libinta lakolo ngapeni, nemabinta lamatsatfu ebhali ngapeni; kodvwa bona kutsi awuwoni emafutsa ne . . . liwayini.

²⁵⁰ Manje, liWundlu liphette iNcwadzi esandleni saLo, lephula tiMphawu. Selephule lolwekucala, lolwesibili, futsi manje Lephula lolwesitsatfu. Futsi lapho Lilwephula, liWundlu liyalwephula, luPhawu lweSitsatfu, siDalwa sesitsatfu . . .

²⁵¹ Manje bangakhi lowatiko kutsi siDalwa sesitsatfu sasibukeka sifana nani na? Sasibukeka sifana nemuntfu. Sekucala sasibukeka sifana nengwenyama; lelesinye sasibukeka sifana nelitfole, noma inkhaba; nesesisatfu sasibukeka sifana nemuntfu, kwakungumuntfu. Futsi weva si—siDalwa

lesiphilako, le—leSilo. Sidalwa lesiPhilako, njengemuntfu, satsi kuJohane, “Wota, ubone kutsi Luyini, lemfihlakalo lebeyifihliwe.” Kwehle njalo ngeminyaka yekuhlangwa, kusukela kwasekelwa umhlaba, Bekufihlwe ngaphansi kwaloluPhawu, lokutokwenteka. Manje, “Wota, buka kutsi Luyini.”

²⁵² Futsi ngako LiyaLuvula. Kuchuma umdvumo, neliWundlu livula tiMphawu.

²⁵³ Manje, naJohane wakhuphuka, kutsi abone kutsi Lwalutoba yini. Wabonani na? Ubone lihhashi lelimnyama. Nemgibeli walo bekanesilinganiso, noma tikali, esandleni sakhe. Manje, leyo yintfo yekucala layibona. Ngesikhatsi liWundlu liLumemetela, lephula luPhawu, sase ke lesinye siDalwa. . . Niyabona, letotiDalwa tiyajika, mayelana nekumemetela, “Wota, ubone.” Futsi Johane, lapho bekeme khona, mhlawumbe *kanjena*, uya ngalapha, ngesikhatsi liWundlu livula, wase uya ngale. Ngalokwejwayelekile. . .

²⁵⁴ Umdvumo uyashaya, njengoba sibone luPhawu lwekuCala. Futsi uyabukisisa kubona kutsi kwentekani. Futsi ubona umuntfu eta, kucala, asehhashini lelimhlophe. Uyambukisisa agibele ehla. Futsi ehle njalo endlula, Johane uyabona ate ayotsi ngcu ekupheleni. Umbona eta ehla, lihhashi lakhe lelimhlophe, anebutjoki esandleni sakhe, nalo—lomgibeli unawo, futsi akanamicibisholo kubo. Nentfo lelandzelako layibona, utfola umchele, ugibele ngco achubeke njalo.

²⁵⁵ Sibese-ke siyatfola, ke, liWundlu, nali lita futsi, Livula lolunye. Futsi uyabuka. Manje naku kuta li—lihhashi lelibovu. Lomuntfu unenkemba esandleni sakhe. Ugibela ngco uyewuka njalo emBhalweni, niyabona, nalenkemba esandleni sakhe, futsi bekatobulala futsi asuse kuthula emhlabeni.

²⁵⁶ Manje liWundlu livula lolunye luPhawu. Lesinye setiDalwa letiphilako, njengemuntfu, satsi, “Wota, ubone.” Manje uyakhuphuka, abone kutsi yini lena. Futsi uma akwenta, nako kuta umgibeli asehhashini lelimnyama.

²⁵⁷ Manje, itolo ebusuku, sitfole kutsi lomgibeli lofanako lowagibela lihhashi lelimhlophe bekusenguye lowo logibele lelelibovu.

²⁵⁸ NeliPhimbo latsi, emkhatsini kwetiDalwa, lamemeta, niyabona. Lapho, uta kutobona kutsi kwakuyini: Bekakulesi tiDalwa letiphilako. Wase ubona lelihhashi lelimnyama.

Futsi ngesikhatsi. . . liphimbo emkhatsini wetidalwa letine limemeta, Libinta lakolo ngapeni, ne—nemabinta lamatsatfu ebhali ngapeni; kodvwa bona kutsi awuwoni e—emafutsa neliwayini. (Niyabona na?)

²⁵⁹ Lomgibeli, asesicoce ngaye. Uma nitocaphela lomgibeli wekucala, kutsi bekangubani. Futsi sitfolile, itolo ebusuku,

ngekwemBhalo, kutsi umgibeli wesibili bekasolo anguye ngco lowomuntfu lofanako, kuphela bekasakulelinye nje lihhashi. Kwentekani na? Wantjintja inkonzo yakhe. Niyabona na? Kulungile. Sitfolile kutsi bekangumphikukhristu, futsi besantjintje indzawo yakhe.

²⁶⁰ Sitfole kutsi ngesikhatsi yena, kucala, lihhashi lelimhlophe nje, uba yimfundziso. Manje, sitsetse tonkhe taleti satibuyisela ngco emiBhalweni. Niyabona na?

²⁶¹ Manje, bukisisani kutsi sikuphi, kusihlwa, lowo lomunye umnyaka welibandla manje. Niyabona na? Sehlela ngalapha emnyakeni welibandla wesitsatfu manje. Niyabona na? Khona impela nje emnyakeni welibandla wesitsatfu, ufana impela nje nelihhashi lesitsatfu. Niyabona na?

²⁶² Manje, umnyaka welibandla wekucala, kwakuyini na? MaNikholawu lebekefundziso, niyabona, nje wekucala. Kulungile. Bese-ke, intfo yekucala lesiyatiko, lemfundziso yemaNikholawu, yabese iba ngulesemtsetfweni, futsi yabakahle, yasebenta. Base bametfwesa umchele lomfo. Khona-ke, lomoya, umphikukhristu, uba ngulongene kumuntfu. Niyabona na? Futsi siyatfola, kamuva, uba ngulongenwe ngudeveli, futsi; lelidimoni liyasuka, ngumuntfu longenwe ngudeveli.

²⁶³ Futsi njengoba nje lelobandla lingulohlobo, libandla lempikukhristu, lichubekela embili; kanjalo neMlobokati ufika netintfo letehlukile: ngekulungisiswa, kungcweliswa, umbhabhatiso waMoya loNgcwele, futsi lichubeka ngco, niyabona, kanjalo nje. Kuphela, batsetse imvuselelo kucala, neliBandla liyitsatsa ekugcineni. Iminyaka yabo lemitsatfu yekucala...tigaba letintsatfu tekucala talabo labendlula emnyakeni wesikhatsi sebumnyama; bese kuba sesitsatfu, tigaba letintsatfu, kuphuma liBandla; lisuka ekulungisisweni, ekungcweliswa, embhabhatisweni waMoya loNgcwele, Nkulunkulu longene kumuntfu wabonakaliswa emkhatsini wetfu. Nangu angena, njengempikukhristu, njengempofethi wemanga, bese uba silo, bese uba semnyakeni wesikhatsi sebumnyama. NeliBandla liyaphuma kulowomnyaka wesikhatsi sebumnyama; kulungisiswa, kungcweliswa, umbhabhatiso waMoya loNgcwele, Livi lelingene kumuntfu, indlela manje. Sewuyehla-ke. Uh-huh. Niyakubona loko na? Uyehla. LiBandla liyakhuphuka. Niyabona na? Kuphelele nje ngako konkhe. O, kuhle. Ngiyakutsandza nje.

²⁶⁴ Lomgibeli nguye lowo lofanako, kodvwa kulesinye sigaba senkonzo yakhe.

²⁶⁵ Sigaba sekucala, lihhashi lelimhlophe, niyabona, bekasenguthishela nje, thishela longumphikukhristu nje. Bekamelene neLivi laNkulunkulu.

²⁶⁶ Futsi manje ungaba kanjani ngumphikukhristu na? Nomangumuphi umuntfu lophikako kutsi lonkhe Livi laloku

alisilo liciniso, nekutsi lifundziswe ngalokufanako nje, ungumphikukhristu, ngoba baphika le—le—le—leLivi. Futsi ULivi.

²⁶⁷ Manje, sigaba sekucala, lihhashi lelimhlophe, bekanguthishela nje, kodvwa umoya wemphikukhristu emfundzisweni yawo yelicophelo lelisetulu yawo. Wawumsulwa. Wawungalimati lutfo, ubonakala kanjalo; uchubeka nje. Nguleyondlela Sathane langena ngayo. O, uyinyoni leyincwasimende.

²⁶⁸ Watjela Eva, watsi, “Manje, uyati ufuna kuhlakanipha. Awukwati lokulungile nalokungakalungi.” Watsi, “Manje, kube emehlo akho abevulekile, bewuyokwati kutsi kuyini.” Wase utsi, “Sitselo siyabukeka impela. Sihle. Si—siyabukeka emehlweni. Ufanele usidle manje. Awati noma siyabukeka, noma cha, uyati yini?”

“Cha, angati. Kodvwa Nkulunkulu utsite akungentiwa.”

“Kodvwa, o, yebo-ke, ngiyati, kodvwa . . .”

“Nkulunkulu watsi U . . . siyofa.”

²⁶⁹ Watsi, “Impela Angeke akwente loko.” Niyabona, kamnandzi nje ngako konkhe. Bukani kutsi kwentani.

²⁷⁰ Bukisisani lowomoya wemphikukhristu uvuka emkhatsini welibandla lasekucaleni, imfundziso yebuNikholawu. *Nikao*, “ncoba” bantfu labangesibo bafundisi, yenta umuntfu longcwele. O, kufana nje ne inn- . . . “Yebo-ke, sifuna nje inhlanganyelo. Kungani, nihlakatekele ngephandle lapha; akukho muntfu lowatiko kutsi longasibani ukuphi. Ngicabanga kutsi sonkhe besifanele sibe nenhlango futsi nje sehluke. Niyabona, siyahamba, sitihlanganise ndzawonye. Besifanele sente lidlangala kuko.” Futsi kunguloko-ke. Ayikho intfo letsiswa liBandla lemaKhristu leliyiMethodisti. Lelo akusilo liBandla; lelo lidlangala. IBaptisti, lelo akusilo liBandla; lidlangala.

²⁷¹ Linye kuphela liBandla, nalowo nguMtimba longcwele waJesu Khristu. Futsi utalelwa kuLowo, kunjalo, ngekumiselwa ngaphambili. Kunjalo. “Wonkhe Babe laNgiphe yena utokuta. Kute longeta ngaphandle uma abitwa nguBabe. Nako konkhe loko Langiphe kona Mine, kuyokuta kiMi.” Ngako, loko, nguloko-ke. Uvele nje . . .

²⁷² LiWundlu lihlala lapho, lenta—lenta kuncusela, kuze kungene loyo wekugcina. Insimbi lencane iyakhala, bese Liyaphuma futsi litsatsa lokungekwaLo ke, niyabona, nguloko kuphela; liletsa liBandla laLo eKhaya, tikhonti taLo. Bese liphonsa sitsa saLo eChibini leMlilo, nato tonkhe tetikhonti talo tingene lapho kanye nalo, futsi nguloko. Khona-ke siphumela esikhatsini seminyaka leyiNkhulungwane.

²⁷³ Umgibeli lofanako, manje. Lesigaba lesi sekucala, bekamsulwa. Nesesibili, manje, uma utsite kukhuphuka

kakhudlwanyana, kakhudlwana kunaloko; sigaba sesibili, liBhayibheli latsi bekato “nikwa umchele.” Base betfwesa umuntfu umchele, sichwaga. Niyabona, wetfweswa umchele! Futsi, ke, liBhayibheli alimbitanga ngapapa. LiBhayibheli lambita nge “mprofethi wemanga.” Ngani na? Ya. Kusobala, ufanele abe ngumprofethi wemanga, ngamoya wakhe wemphikukhristu, lowafundzisa umphikukhristu ngekumelana neLivi lasekucaleni. Sizatfu, uma afundzisa lokumelene neLivi lasekucaleni, kwakungumphikukhristu. Kwakunguye. NeLivi linguNkulukulu, niyabona, Khristu. Kulungile. Manje, emvakwaloko, simtfolo etfweswa umchele. Futsi ngesikhatsi atfolo umchele, manje, umsulwa impela futsi longenalusito. Ungumfo lomncane nje.

²⁷⁴ Kodvwa-ke eMkhandlwini waseNayisiya, wentiwa wona, naConstantine umnika yonkhe imphahla. Wase-ke wentani? Khona-ke yena, niyabona, Sathane, umnika sihlalo sakhe sebukhosi neligunya. LiBhayibheli lasho njalo, njengoba sendlule kuko.

²⁷⁵ Manje, intfo lelandzelako lesiyitfolako, kutsi develi ulawula tonkhe tembusazwe loke wabakhona noma loyoke ubekhona. Siyakutfolo loko kuMatewu 4:11. Futsi manje siyatfolo, ke, kutsi Sathane sewuwele ube nato tembusave.

²⁷⁶ Kodvwa utama kutfolo liBandla, ngako uyehla kuLidukisa. Utsatsa sichwaga sakhe, usisebentela enhlanganweni, futsi usetfwesa umchele “umbambeli,” niyabona, khristu. Khristu wema esikhundleni saNkulunkulu. Niyabona, lomfo ungumbambeli, esikhundleni saNkulunkulu. Niyabona na? Kuyafana nje, “esikhundleni saNkulunkulu,” loko lafanele kuba ngiko, umbambeli ngaphansi kwaKhristu.

²⁷⁷ Manje, manje, ngesikhatsi enta loko, khona-ke wabese wentani-ke? Yena, Sathane, watsatsa emandla akhe etembusave, lebesavele atengamele, watsatsa emandla etenkholo, lebesavele etfweswe umchele, wase uyawahlanganisa ndzawonye.

²⁷⁸ Wase-ke umentela lomunye umchele etikwesihogo. Bese kutsi labo lebesebandlulile, uma bangabhadala imali leyenele, bekatobakhipha. Niyabona na? Ngako manje ungu—ungumbambeli etikweliZulu, lakujeziswa labafile khona, njengoba afuna kukubita. Ayikho intfo lenjalo eBhayibhelini, niyabona, kodvwa bekafanele ente intfo letsite. LiBhayibheli latsi kuphuma emgodzini longenamkhawulo, futsi kubuyela emuva ngendlela lefanako. Futsi, emhlabeni, umbusi!

²⁷⁹ Manje wase unikwani ke? Kucala, bekanebutjoki, kodvwa bekete umcibisholo. Kodvwa manje sewunenkemba lenemandla esandleni sakhe. Sekangenta intfo letsite manje. Ngako-ke ugcuma wehla ehhashini lakhe lelimhlophe; lihashi lelimhlophe ligibela liyachubeka liyembili. Manje ugibela ini ke? Lihhashi lelibovu, ingati, lihashi lelibovu ingati. Ugibela

lelo sibili. O, impela. Manje sewunikwe emandla lamakhulu nenkamba lenkhulu, kutsi abulale, manje ke sewugibela lihashi lakhe lelibovu ingati.

²⁸⁰ Siyabona, kusukela eluPhawini lwesiBili, lolwepfulwe itolo ebusuku, bekasakususile kuthula emhlabeni futsi babulalana. Nebakhe lucobo umlandvo walabafela lukholo, belibandla leRoma leyiKhatolika, kukhombisa kutsi babulala emaPhrothestane latigidzi letingemashumi lasitfupha nesiphohlongo, kusukela esikhatsini saHippo loNgcwele wa . . . emvakwa-Augustine loNgcwele waseHippo, kute kube makhulu lalishumi nesihlanu nemashumi lasiphohlongo nentfo. “Tigidzi letingemashumi lasitfupha nesiphohlongo.” *Ingucuko Lenkhulu* yaSchmucker, uma ufuna kukufundza, *Ingucuko Lekhatimulako*, njalo, niyabona. Manje, tigidzi letingemashumi lasitfupha nesiphohlongo letibhalwe emlandvweni walabafela lukholo! Ngesikhatsi lomunye walabo lababitwa ngekutsi ngulabangcwele atfola sambulo sekutsi noma ngubani longavumelani nelibandla leRoma ufanele afe njengalokholwa lokuphambene nekukholwa lokwejwayelekile, loko nje kwababeka ngalapha nangalapha ke. Mfana, wahamba acitsa ingati! Wa—wagcumela kulakhe lelimhlophe lihha- . . . , noma, ehhashini lakhe lelibovu, futsi wachubeka ahamba kuyogibela. O!

²⁸¹ Manje emandla akhe lamakhulu ayefika. Wentiwa umbambeli waseZulwini, futsi wakhontwa njengaNkulunkulu. Umbusi wemhlaba, ngekuhlanganisa libandla nembuso ndzawonye, wentiwa umbusi emhlabeni; wanikwa umchele etikwaloko. Angakhulekela imiphefumulo iphume lakujeziswa labafela khona. Bekasangakhona futsi ku kuncus- . . . Bekafana naNkulunkulu nje, emhlabeni, esikhundleni saNkulunkulu. Ndzawonye, bekanemandla lamakhulu ekubulala nanoma ngubani lobekangavumelani nemyalo wakhe. Ngubani lotosho noma yini kuye na? Libandla ngeke lasho lutfo, uyinhloko yalo. Umbuso angeke asho lutfo; uyinhloko yakhe. Ngako, bafa ngetigidzi. Onkhe lawomabandla lamancane, mnaketfu, achunyiswa, futsi abulawa futsi abulawa ngenhloso, futsi anikelwa emabhusesini, nayo yonkhe lenye intfo. Niyabona na? “Drago,” iRoma, “umnika sihlalo sakhe sebukhosi neligunya.” LiBhayibheli lasho njalo. Niyabona na? Ngako wagibela lakhe lelifanekisiwe, lihashi lelibovu ngengati yebantfu, late laba lihashi lelibovu.

²⁸² Manje Johane umbona ehhashini lelimnyama. Untjintjile, lenye intfo.

²⁸³ Manje ngitofanele ngi—ngisho loku ngendlela nje lekufika ngayo kimi. Bese-ke futsi uma kufika kimi futsi kwangacatsaniseki nayo yonkhe imiBhalo, khona-ke Nkulunkulu akakuniketi. Niyabona, imiBhalo itofanele, yonkhe, ngamunye nje lenkhulukati—intfo lenkhulu kanjalo. UmBhalo

utofanele uvumelane nemBhalo. Futsi noma yini lephambene nemBhalo...Uma leyoNgelosi yeNkhosi ingitjele noma yini lebeyingesiko ngekwemBhalo, bengingeke ngiYikholwe. Niyabona na?

²⁸⁴ Ngatsi, lapho eChicago ngalelelinye lilanga, ngesikhatsi lamakhulu ebafundisi...Ngabe ukhona lobekakhona kulowomhlangano na? Impela. Lowomhlangano eChicago, ngatsi, “Manje, nonkhe nikhuluma ngekutsi nine... Benicabanga kutsi beningishwila ekhatsi lapha, ngentfo letsite.” Cishe njengoba kunjalo kulelikamelo manje. Ngatsi, “Kuyini na? Ninako kumelene nami.” Ngatsi, “Moya LoyiNgewele ungikhombisile, ebusukwini lobutsatfu lobendlulile, lapho wonkhe wenu atoba khona. Futsi asibanga kuloko...Butani Carl lapha kutsi loko ngabe akunjalo yini.”

²⁸⁵ Futsi kwakunaHank nabo bonkhe, “Kunjalo.” Nonkhe nanilapho kutsi nive.

²⁸⁶ Ngatsi, “Manje nimelene nami, ekuFundziseni kwami. Nguleyo indzaba. Manje ngifuna munye wenu kutsi ete lapha, bese utsatsa liBhayibheli lakho ume lacereni kwami, futsi ufakaze kutsi Akusilo licinisio.” Kwakusicuku lesithule kunaso sonkhe lowake wasiva. Ngatsi, “Yinindzaba ngani na?” Ngatsi, “Ngako-ke, uma nati kutsi ningeke nasukuma nimelane neLivi, khona-ke sukani emvakwami. Nine boDokotela betebuNkulunkulu nayo yonkhe intfo, futsi nikhuluma ngekutsi kanjani, utetfula njenga ‘Dokotela,’ ‘Dokotela,’ ‘Dokotela.’ Futsi ngiyi...” (O, uMnaketfu Wood nami sitsi “umhlwayi,” noma “lifundza.”) “Anginamfundvo, angikaze ngendlule kusemina noma sikolwa. Kodvwa tsatsa liBhayibheli lakho bese uta lapha futsi ume eceleni kwami, ufakaze kutsi intalo yenyoka ayinjalo, umbhabhatiso eGameni laJesu, nomanguyiphi yaletotintfo lengitifundzisako.” Akukho muntfu lowatsi vu. Nonkhe niyakwati loko. Leso kwakusicuku lesithule kunaso sonkhe lowake wasibona.

²⁸⁷ Niyabona, bakikiliga nje kwangatsi angati kutsi yini. Manje, manje naku. Angikholelwa ekuphikisaneni nebantfu, kodvwa uma sekufika endzawaneni lapho batama khona kukuhudvulela kuko. Futsi ngangingeke ngihambe, kodvwa Moya loyiNgewele wangitjele, watsi, “Chubeka uwelele lapho. Ngitakuma nawe.”

²⁸⁸ Wabatjela, kusasele sikhatsi lesitinsuku letintsatfu noma letine. Nonkhe nanilapho futsi namuva uMnumz. Carlson nalabanye, na—naTommy Hicks. Nabobonkhe bahleti lapho. Ngase ngihamba, kusasele tinsuku letintsatfu, ngase ngitsi, “Nitodzingeka niyiyekele leyon dzawo.”

²⁸⁹ Kwakubusuku lobunesiphapho. Nganginemhlangano. Watsi, “Hamba, ume kulelafasitelo, kulowomnyango lomncane wesitsatfu lapho.” Ngase ngiya lapho ngase ngime ekhatsi lapho ngco. Ngabuka ngephandle kanjalo.

²⁹⁰ Watsi, “Bakubekele lugibe. Batokucela kutsi ukhulume kuleyoNhlango yeChicago leNkhulu.” Watsi, “Bakubekele lugibe, ngekufundzisa kwakho ngeLivi laMi.”

²⁹¹ Watsi, “Manje, batoyiyekela leyondzawo laphaya. Angeke bayitfole. Futsi batofika endzaweni, lapho insundvu khona.” Watsi, “Ibukeka kanjena.” Ngema, ngase ngitibona ngisekoneni; ngabuka emuva lapho ngase ngiyabona. Ngibabone bonkhe lapho. Ngababona bonkhe labobafundisi bahleti lapho, indlela lebebangiyo. Ngababuka ndzawo tonkhe. Futsi Watsi. . .

²⁹² “O,” ngacabanga, “Kuncono ngingayi-ke lapho, Nkhosi, uma batokwenta loko. Angifuni kulimata imizwa yabo noma ngente nomayini lengakalungi.”

Watsi, “Hamba. Ngitawuma nawe.” Wakwenta. Kunjalo.

²⁹³ Manje, nine nonkhe, kunabofakazi khona lapha, behahleti khona lapho futsi bayati kutsi loko kuliciniso. Kunjalo. Yeboke, ninawo ematheyiphu, futsi. Kodvwa, nako lapho nikhona, niyabona.

²⁹⁴ Manje, manje nayi lemfihlakalo yaloku. Futsi manje, Lona, ngesikhatsi Lwembulwa kimi kusenombombo manje ekuseni, kusengakasi. Ngase ngiya masinyane emBhalweni futsi ngicala kubuka, ngikuhlolisisa. Nako lapho bekukhona. Totintsatfu, kute kube ngumanje, kutsite ngekwelucobo, ngalokungetulu kwemvelo tembulwa. Ya. Manje nayi imfihlakalo yalelihashi lelimnyama, ngekwaloko leyembulwa ngako kimi.

²⁹⁵ Wacala kuligibela ngesikhatsi seminyaka yetikhatsi tebumnyama. Lalimelele loko-ke lelihashi lelimnyama, iminyaka yetikhatsi tebumnyama, ngoba kwakusikhatsi sasekhatsi nebusuku emakholweni eliciniso lebelisele. Bukisisani manje kulowomnyaka welibandla, lowomnyaka welibandla losekhatsi nendzawo, umnyaka welibandla wesikhatsi sebumnyama. Bukisisani kutsi Usho kanjani, “Unemandla lamancane nje.” Kwakusekhatsi nebusuku kuwo, ekholweni leliciniso. Manje bukisisani. Empeleni lonkhe litsemba lase lisusiwe eBandleni leliciniso, ngoba lomfo bekalawula kokubili libandla nembuso. Atokwentanjeni ke? Niyabona, buKhatolika base bengamele, kokubili libandla nembuso. Futsi wonkhe, lobekangavumelani nebuKhatolika, bekabulawa. Kungalesosizatfu bekasehhashini lelimnyama. Futsi bukisisani kutsi imnyama kanjani intfo layentile, niyabona, khona-ke ningabona. Futsi nivele nje. . .Uma niwati umlandvo wenu, wubukisiseni, khona-ke nitokhona. . .Yeboke, aninawudzingeka ngisho nekutsi niwati, ku—kukwati Loku. Manje bukisisani. Lonkhe litsemba lalingasekho. Lelo lihhashi lakhe lelimnyama.

Manje, wagibela kulelihashi lakhe lelimhlophe, bucili.

²⁹⁶ Wase unikwa emandla ke; wasusa kuthula, wabulala tigidzi. Nguloko lebeokatokwenta lapho agibele endlula. Futsi usakwenta. Niyabona na?

²⁹⁷ Manje, nangu usehhashini lakhe lelimnyama manje, aphuma. Umnyaka wesikhatsi sebumnyama, leso kwakungulesosikhatsi. Cishe nje ngesikhatsi emvakwekuba libandla selitfole kutsi lisungulwe kahle, futsi langena emandleni, bagciba yonkhe lenye intfo. Futsi bendlula, cishe, emakhulu ngemakhulu ngemakhulu emnyaka, nguloko wonkhe umfundzi lawatiko ngeminyaka yetikhatsi tebumnyama. Bangakhi lokwatiko loko? [Libandla litsi, "Amen."—Umhl.] Impela, iminyaka yetikhatsi tebumnyama. Nalo lihhashi lakho lelimnyama, limelele lowomnyaka wesikhatsi sebumnyama. Manje, onkhe ematsemba angasekho; lingasekho nhlobo litsemba. Yonkhe intfo yayibukeka imnyama, emakholweni lamancane. Manje, kungalesosizatfu libitwa kanjalo, limelele, lihhashi lelimnyama.

²⁹⁸ "Tilinganiso takhe, noma tikali takhe, esandleni sakhe," niyabona. Amemeta, "Libinta lakolo ngapeni, nemabinta lamatsatfu ebhali ngapeni." Niyabona, empeleni, loko kutsi, kolo nebhali tinfo temvelo tekuphila. Sentiwe ngaloko-ke sinkhwa netinfo. Kodwa, niyabona, bekabhadalisa ngaloku. Lokukuchazako, kutsi, bekabhadalisa tikhonti takhe ngeluhlobo lwelitsemba lekuphila lebekalutfumela kubo, ngekwenta...Wacala ngaso lesosikhatsi, sekubenta babhadalele imikhuleko, ababhadalisela kukhulekelwa. Basakwenta; kutinikela ngemithandzazo tinsuku letiyimfica.

²⁹⁹ Ngoba, bekentani na? Atsatsa umcebo wemhlaba. Lesikali, akala, "Libinta lakoolo ngapeni; nemabinta lamatsatfu ebhali ngapeni." Umgibeli ehhashini lelimnyama, niyabona, bekenta...ahlubula tikhonti takhe imali yato. Kantsi, liBhayibheli liyabiketela kutsi uphetse, cishe, umcebo wemhlaba. Njengoba sishito itolo ebusuku ngeRussia, nako konkhe loko, batsatsa nje yonkhe imali bese nje bahlubla bantfu ngayo yonkhe intfo labanayo, yonkhe intfo. Ngako, nako lapho okhona.

³⁰⁰ Manje caphelani. Niyabona kutsi kukuphi loko kutsatfwa kwemali lokudzala, ebandleni, lakuvela khona na? Sukani kuletotintfo; kwakha inhlango, intfo letsite lenkhulu, tigidzi temadola lapha. Futsi—futsi niyabona kutsi unina wako uyini na?

³⁰¹ NgiyaKubonga, Nkhosi. O, hhe! Ngijabula kakhulu. Yebo, mnumzane. Kulungile. Bekungumusa waKhe. Nguloko kuphela. Kulungile. Kulungile.

³⁰² Kwakusikhatsi sasekhatsi nebusuku. Seniyakucondza loko manje na? [Libandla litsi, "Amen."—Umhl.] Futsi lapha uyabhadalisa ngeluhlobo lwekuphila, loko yibhali

yakhe netinfo, temvelo; kwakungesiko kwakamoya, manje. Kwakuyibhali, niyabona, ngako, nesinkhwa sebhali nesinkhwa sakolo. Bekabhadalisa ngalolohlobo lwekuphila lebekalunika tikhonti takhe. Abhadalisela kukhulekelwa baphristi, kukhuleka bantfu baphume lapho kujeziswa labafile khona. Abhadalisa! Manje loku ngikukhipha emlandvweni ngco. Abhadalisa ngako, ngiyacabanga, kutinikela ngemthandazo wetinsuku letiyimfica, ngiyacabanga, loko loku...wonkhe umuntfu lapha uyati kutsi ku...Kutinikela ngemthandazo wetinsuku letiyimfica, ngiyacabanga nguleyontfo lofanele uyente, uyati, kutihlawulisa lokutsite. Umuntfu lotsite utofanele akubhadalise ngaloko. Aletsa umcebo wemhlaba kuye, ungene kuye lucobo, ungene ebandleni cobo lwalo. Futsi usagibele. O, impela unjalo. Yebo, mnumzane. Usagibele!

³⁰³ Caphelani. Nayi incenye lenhle manje. Caphelani.

...ubone kutsi wena ungalimati leliwayini nemafutsa.

³⁰⁴ “Lokuncanyana nje kwaKo kushiywe lapho, kodvwa ungakutsintsi Loko!”

³⁰⁵ Manje, emafutsa yi...afanekisa Moya, Moya loyiNgewe. Ngitoninika emavesi lambalwa uma nifuna. KunemiBhalo lemibili. KuLevithikhusi, 8:12, lapho Aroni, ngaphambi kwekutsi angene, bekafanele agcotjwe ngemafutsa, niyati. NakuZakhariya 4:12, ngemafutsa eta, awatfulula ngemaphayiphi, wase utsi, “Lona nguMoya waMi, emafutsa.” Lenye info, uma ufuna kubona Matewu, 14...25, kwakunentfombi ntfo lesiwula, noma 25:3, intfombi ntfo lesiwula yayingenemaFutsa, ingenaMoya. NakuMatewu 25:4, intfombi ntfo lehlakanihile yayinemaFutsa esibaneni sayo, igcwaliswe ngaMoya. UMoya! Emafutsa afanekisa uMoya. O, ludvumo! [UMnaketfu Branham ushaya tandla kanye—Umhl.] Kulungile. Niyakutfo na? [Libandla litsi, “Amen.”] Kulungile. Manje, emafutsa afanekisa Moya.

³⁰⁶ Neliwayini lifanekisa kuvuselela emandla ekuveta sambulo. O, kutsi a—angigijime yonkhe indzawo. Angati noma angikabavusi yini bomakhelwane, ngesikhatsi iNkhosi ingikhombisa loko, niyabona, “kuvuselela emandla ekuveta sambulo.” Niyabona na?

³⁰⁷ Emafutsa neliwayini, eBhayibhelini, kuyahambisana, sonkhe sikhatsi. Ngatfole sikhombagama semibhalo futsi ngabuka. Nalo luchungechunge lwayo, lokuka—*kanjalo*, lapho liwayini nemafutsa kuhambisana khona, ngaso sonkhe sikhatsi. Niyabona na?

³⁰⁸ Uma liCiniso leLivi laNkulunkulu selembulwe ngekweliciniso kulabangewele baKhe logcwaliswe ngemaFutsa, bonkhe batfole kuvuseleleka emandla. Liwayini likuvuselelwa kwemandla. Ludvumo! NgiLiva khona manje. Ngivuselelwe

emandla ngekujabula, kumemeta lokunengi! Niyabona na? Futsi, uma Lenta, emandla lafanako etikwabo lelo—lelowayini lelikwentako etikwemuntfu wemvelo. Ngoba, uma sambulo sesiniketiwe, seliCiniso laNkulunkulu, nelikholwa leliciniso ligcwaliswe ngemaFutsa, nesambulo sembuliwe, kuvuselelwa kwemandla kuba kukhulu kangangekutsi Ulenta litiphatse ngalokungakejwayeleki. Kunjalo. Ludvumo! [Libandla liyajabula—Umhl.] Niyabona, nguleyo indzaba ngawo manje. Kunjalo, libenta batiphatse ngalokungakafaneli kahle.

³⁰⁹ Manje, uma nifuna umBhalo waloku, calani nje nifundze Tento 2. Akuphi na? Bebanesetsembiso lesasikadze sinikwe bona. Ngesikhatsi konkhe kwesetsembiso saMoya loyiNgewele kutfululwa kubo. Futsi kwaba . . . Kwacinisekiswa ngekwemBhalo. Manje, niyabona, i . . .

³¹⁰ Kube-ke bebatsite . . . “Manje, awume, Wasitjela kutsi siyilindzele etulu lapha inkonzo yetfu.” Futsi emvakwetinsuku letisiphohlongo, bebayotsi, “Yebo-ke, ngiyanjela, bafana,” Makho watsi kuMatewu, “Ngi—ngikholwa kutsi sesivele sinaYe, bafo. Anicabangi kanjalo na? Niyabona, sesivele sinaYe. Ngesikhatsi sisalindzele inkonzo yetfu manje, besifanele ngabe siyachubeka nje siphume, sishumaye. Wasitjela kutsi sikhuphukele lapha futsi silindze, nalolu sekutinsuku letisiphohlongo silapha.”

“Yebo-ke, asilindze lolunye.”

³¹¹ Tinsuku letiyimfica tiyefika. Sekufika Makho ke lapho, noma—noma—noma mhlawumbe lomunye walabasele babo, Johane, watsi, “Ngi—ngi—ngikholwa kutsi besingakafaneli sibe sisalindza. Ngikholwa kutsi sesivele sinaYe. Anikholwa kanjalo?”

³¹² Khona-ke sengiyambona Simoni, ngoba bekanetikhiya, niyati. “Manje ake nime kancane, bafana! UmBhalo ikhona unentfo lotoyisho ngaloku. Akazange sekasitjele nje kutsi silindze tinsuku letingakhi. Watsi, ‘Nihlale lapho kute! Nihlale lapho kute kufezeke siprofetho saJoweli, kute kucinisekiswa siprofetho sa-Isaya.’”

³¹³ “Ngoba ngetilimi letingingitako nangaletinye tilimi Ngiyokhuluma kulabantfu laba. Naloku kuhlunyeleliswa.” Leli liwayini lelitfululiwe. Yini liwayini, eBhayibhelini? Kuhlunyeleliswa. “Loku kuhlunyeleliswa lokuvela eBukhoni beNkhosi.” Niyabona na? Ku—kutofanele kube ngumBhalo manje. Niyabona na?

³¹⁴ Ngako, niyabona, liwayini limelele kuvuselela emandla ekuveta sambulo. Futsi ngesikhatsi Moya loNgewele ehla, futsi bawubona uMlilo waNkulunkulu wehlela etikwabo, hhe, loko kwacala kubavuselela emandla. Nentfo yekucala niyati, bavuseleleka emandla kakhulu kangangekutsi bantfu empeleni bate bacabanga kutsi bebadzakiwe, kodvwa

bebavuselelwe emandla sambulo. NgesaNkulunkulu... Naku! Sambulo saNkulunkulu lesicinisekisiwe, sentiwe saba sebaleni kubo, bebajabulile ngaSo. Nkulunkulu wasetsembisa. Lapha sembulwa kubo, futsi sacinisekiswa kubo. Amen! Lapha indvodza yayime lapho, kutsi, “Loku nguLoko! Ngiko Loku!” Futsi Nako lapho, kuba ngulocucinisekisiwe ngesibonakaliso lesifanako lesinaso namuhla. Nako ku—nako kuvuselelwa emandla ekuveta sambulo. Niyabona na? Futsi, manje, bebanaSo sibili ngalesosikhatsi.

³¹⁵ Kungalesosizatfu Phetro akhona kuphumela lapho, futsi atsi, “Ngani, nine madvodza aseJudiya, nani lenihlala eJerusalema, ngilaleleni. Nonkhe nine boDokotela betebuNkulunkulu, lalalani lelungitonitjela kona, niyabona.”

³¹⁶ O, kumangalisa kanjani pho! Kwembuliwe! Kwembuliwe! Babangulabavuselelwe emandla kakhulu ngesikhatsi basibone sicinisekiswa. Loko sonkhe sikhatsi kwenta loko. Sonkhe sikhatsi kuyenta.

³¹⁷ Ngesikhatsi ngibona Nkulunkulu lowetsembisa kwenta intfo letsite ngalolusuku, ngesikhatsi Atsembisa kwephula letimphawu leti ngalolusuku lwekugcina! Futsi aniyati injabulo, inkhatimulo, ngesikhatsi ngiMbona embula loku, ngime lapho futsi ngikubona kwenteka! Futsi ngati kutsi ngiyotsatsa noma ngumuphi umuntfu, kutsi ayale: Akazange asho ngisho nayinye intfo kitsi ngaphandle kwalebeyenteke ngaleyondlela. Bese kutsi-ke kubona injabulo lesenhlitiyweni yami, uma ngibona setsembiso saKhe salolu tinsuku tekugcina, njengoba Etsembisa kuyenta. Futsi lapha ngikubona kucinisekiswa futsi kwentiwa kuba ngiko ngalokuphelele. Ngivele nje... Ningiva ngitsi, “Ngitivela ngigcwala lukholo.” Nguleyo indzaba. Lokuvuselelwa emandla kukabi kakhulu, ngi—ngi—ngivele nje—nje cische ngilungele kuyoncamula, niyati. Kuvuselelwa emandla, esambulweni! Kulungile.

³¹⁸ Babangulabavuselelwa emandla kakhulu, etikwe—kwesambulo, labasicinisekisa, kulungile, setsembiso. Manje, o, hhe! Lapho bachuma yinjabulo yekuvuselelwa emandla, bantfu bate batsi, “Badzakwe liwayini lelisha,” ngesikhatsi Nkulunkulu embula setsembiso saKhe kubo. Futsi akusiko kuphela kutsi Wakwembula, kodvwa Wakufakazela.

³¹⁹ Nguloko lebengihlale ngikusho. Umuntfu angasho noma yini, ya, bekangalungela kusho noma yini; kodvwa uma Nkulunkulu efika futsi akucinisekise loko!

³²⁰ Manje, liBhayibheli latsi, “Uma akhona emkhatsini wenu, lotisho kutsi uwakamoya noma umprofethi, uma asho letintfo leti futsi ingafezeki, khona-ke ningamnaki. Ningamesabi, nhlobo. Ningamesabi lowomuntfu. Kodvwa uma ayisho futsi ifezeke; lowo ngiMi, niyabona. Mine, Ngikuloko. Loko kuyafakaza kutsi kungani kube ngiMi.”

321 Futsi, ke, lowo wesifazane waseSamariya lomncane. Ngesikhatsi umBhalo usho kutsi loMesiya bekatokwenta letintfo leti, futsi nangu Bekemile futsi wakwenta njengoba nje umBhalo washo. Watsi, “Nango Yena. Wotani, nibone uMuntfu! Akusiyo yini leyo yona kanye nje lentfo umBhalo lowawutsite iyokwenteka na?” Niyabona, watfola kuvuselelwa emandla sambulo. Ngabe kunjalo na? [Libandla litsi, “Amen.”—Umhl.] Uba ngulovuselelwe emandla sambulo, ngesikhatsi sicinisekiswa. Niyabona na? Kunjalo. Bekati kutsi kwakukhona . . .

322 “Siyati kutsi Mesiya uyeta, Lotsiwa nguKhristu. Futsi uma Efika, Uyotentata letintfo leti.” Lowesifazane ukubonile.

Wase utsi, “NginguYe.”

323 Khona-ke kuvuselelwa emandla kwacala. Futsi wesuka wahamba, amemeta, futsi wehla wadzabula edolobheni. Washiya imbita yakhe lendzala yemanti, wase uya entasi lapho, futsi watsi ebantfwini, “Wotani, nibone!”

324 Manje, kube kuphela beniwati emasiko aseMphumalanga, loko kuliphutsa kuye kutsi ente loko. Yebo, mnumzane. Wesifazane walolohlobo, akukho muntfu lobekayomlalela. Cha, mnumzane. Niyabona, bekanesici, futsi ngesikhatsi a . . . Kube beyehle ngesitaladi kanjalo, futsi watiphatsa kanjalo, emadvodza esitaladi akamnaki.

325 Kodvwa, mnaketfu, bekaneLivi lekuPhila lapho! Bekavuselelwe emandla. Bewu . . . Kwakufana nekutama kucisha indlu, leshako, ngelusuku loluhhushako. O, kukhona intfo leyiphephetsako! Beka—bekasalungele. Yebo. Bebangeke bakhone kucisha Loko. Lowo kwakungumLilo waNkulunkulu uvutsa. Yebo, mnumzane. Watsi, “Uma ningakholwa kutsi kunjalo, wotani ngalapha nje la umhlangano uchubeka khona. Ngitonikhombisa kona.” Ya. Nguloko-ke. Ya. Yebo, mnumzane.

326 Futsi ngako emadvodza aphumela lapho. Futsi Akabange asakwenta futsi. Kodvwa bebati kutsi ikhona intfo leyayentekile kulowo wesifazane. Waguculwa, ngako baMkholwa. Yebo, mnumzane. Bakholwa nguYe.

327 Ngoba, “Kukholwa kuta ngekuva, kuva setsembiso saNkulunkulu, Livi laNkulunkulu, futsi Libukisiseni lentiwa liphatseke.” Ngoba, Liyimbewu. Futsi uma Lihlanyelwa, Iyotsatsa kuPhila. Iyoveta loko nje Lekhuluma ngako. Uma ingakuveti, khona-ke ayisiyo iMbewu yaNkulunkulu. Noma, umhlanyeli be kangati kutsi Ihlanyelwa kanjani; Bekangakatfunywa nguNkulunkulu, kuhlanyela tiMbewu. Angahle kuba uTihlanyela esicongweni selidvwala noma intfo letsite. Niyabona na? Ngako ni—ngako niyabona, umhlanyeli ahlanyela iMbewu, Nkulunkulu uyaYinakekela, Iwela endzaweni lefanele, niyabona. O, hhe!

328 Bese-ke Itsini kulomgibeli welihhashi lelimnyama na? “Ungaloni liwayini laMi nemaFutsa aMi! UngaKutsintsi, liwayini laMi nemaFutsa! Nginalokuncane nje kwaKo phansi lapho, kodvwa kusekhona lokuncane lapho. Ya. Manje ungachubeka wendlule futsi ulinganise lonkhe lolohlobo lwekuphila lolukhiphela ngephandle; loko kukuwe. Utobhadala ngako phansi lapho. Kodvwa uma udibana nalelowayini nemaFutsa, uKuyekele kanjalo!” O, hhe! Uma ungakhona, uma u. . .

329 Ngalamany'emagama, kanjena, “Uma ubamba lomunye weMhlambi waMi lomncane, logcwaliswe ngemaFutsa aMi neliwayini, niyabona, liwayini nemaFutsa eLivi lelimsulwa, niyabona, futsi utobabulala. Ngoba, wena, uyakwenta. Nguloko lokwentako. Ungabaphoceleli kutsi basho noma ngumuphi 'Yethi Mariya,' noma wente nomayini lenjalo, noma letinye tetivumokholo takho. Tandla takho tingalokotsi tibatsintse. Bayati lapho baya khona, ngoba bagcotjwe ngemaFutsa aMi. Nangekugcotjwa ngemaFutsa aMi, baneliwayini lenjabulo, ngoba bayalati Livi laMi lesetsembiso, 'Ngitobavusa futsi.' Ungakoni Loko! Ungahambi utama kutsi ubone. Sizatfu, nje deda kuWo. Cha.” Konkhe. . .

330 Ucinisekisa Livi laKhe futsi uyaLingenisa. Bebati. Bebati kutsi bebayovuka futsi. O, ngikutsandza kanjani loko! Whuu! Bayovuka futsi. Naku kufika lihhashi lelimnyama, agibele manje, iminyaka yetikhatsi tebumnyama.

331 Nako kuhamba lihhashi lelimhlophe; sibonile kutsi wenteni, ngalokuphelele. Naku kufika lihhashi lelibovu; siyakubona impela lakwentile. Naku kufika lihhashi lelimnyama. Niyabona, ungumgibeli lofanako ngaso sonkhe sikhatsi, loko lakwentako, kwehle njalo ngeminyaka.

332 Manje siyatfola, wakukala futsi wabhadalisa ngako, impela: kolo, kwemvelo, kuphila kwemvelo. Nguloko lebebaphila ngako.

333 Kodvwa, kufanekisa; uMoya, emaFutsa; nenjabulo yeliwayini. “Loko kuPhila kwakamoya, ungakoni Loko. Kuyekele Kanjalo!” Ngalamany'emagama, “Roma, ungake ucale uWatsintse! aMi! Lawo angewaMi!”

334 Manje nginalenye intfo lapha lengifuna kutsi niyati. Caphelani, kwakungesiso lesinye setiDalwa lesatsi, “Ungawatsintsi lamaFutsa neliwayini.” Nikucaphelile loko na? TiDalwa letine tatikadze tikhuluma, kodvwa. . . Bukisisani, ake ngikufundze kuvakale lapha, kancanyana nje, niyabona, manje.

. . . *libinta*, *peni*, *nge—nge* . . . *kolo ngapeni*, *nemabinta lamatsatfu ebhali ngapeni*; *kepha bona kutsi awoni liwayini ne* . . . *mafutsa*.

335 Manje lalalani laPha.

*Ngase ngi—ngase ngiva liphimbo emkhatsini
wetidalwa letine...*

³³⁶ Kwakuyini Loko? LiWundlu! Amen! Kwakungesito letiDalwa letine. LiWundlu lelelakusho. Ngani na? Litotsatsa baLo luCobo. LabangebaLo. Likuhlengile. Niyabona na? Amen! “Ungawatsintsi lawomaFutsa!” Cha, mnumzane. Hhayi tiDalwa letine, kodvwa liWundlu kwakuNgilo lelelakusho. Futsi, o, hhe! LiWundlu! Hhayi...TiDalwa letine atizange tikumemetele loku. LiWundlu lasho, coboLwalo.

³³⁷ Ngesikhatsi letiDalwa letine titsi, “Wota ubone,” futsi tahamba, futsi takubona kanjalo.

³³⁸ Lase Litsi, “Libinta lakolo ngapeni, nange libint-... nalokungaka *kanjena*, nebhali lengaka.” Kodvwa-ke liWundlu lamemeta, emkhatsini wato ngco, latsi, “Kodvwa liwayini nemaFutsa ungakoni!” Uh-huh. Kunjalo. O, hhe! Kulaleleni, “UngaWoni, mfana, noma nakungenjalo utobhadala ngako ngalelinye lilanga.” O, hhe!

Igabence insimbi yemfica.

³³⁹ Yebo-ke, ngekucondza kwami lokwendlula konkhe, nalokwendlula konkhe lengati ngako, nangako konkhe lengikukholwako enhlityweni yami, leyo yinchazelo leliciniso yaletotiMphawu letintsatfu. Ngifuna kubonga Nkulunkulu ngako. Futsi ngitokusho loku, kutsi, kusambulo Langinika sona. Wanginika leso, sambulo saKo. Futsi ngiyakholwa kutsi siphila etinsukwini tekugcina.

³⁴⁰ Kusasa ebusuku sitotsatsa lowomgibeli welihhashi lelimphofu. Futsi manje angati. Angati. Nkulunkulu uyati kutsi loko kuliciniso. Angati ngisho nayinye intfo ngako. Cha.

³⁴¹ Ngibuke ingcikitsi yendzaba yami lenganginayo iminyaka leyendlula. Ngibone uMnaketfu Graham Snelling esikhashaneni lesendlulile; angahle kube uphumile. Kodvwa, ngiyakhumbula ngesikhatsi ngisashumayela lapha, phambilini. Ngabuka kutsi ngibone kutsi ngatsini eminyakeni leyendlula. Ngalolunye lusuku ngangendlula eNcwadzini yeSambulo, ngatsatsa bonkhe labagibeli bemahhashi lamane ngesikhatsi sinye.

³⁴² Ngatsi, “Lihhashi lelimhlophe, lelo kwakulibandla lasekucaleni, akungabateki.” Ngakufundza loko encwadzini yema-Adventisti. Futsi ngafundza intfo letsite lapho. Ngatsi, “Lelo kwakulibandla lasekucaleni lelaphumako, lincoba.” Nalelilandzelako kwakulihhashi lelimnyama, ngatsi... Ngiyakhohlwa manje kutsi ngalibita ngekutsi yini lelohhashi lelimnyama. Ngatsi...

³⁴³ Noma, “Lihhashi lelibovu,” njalo, ngatsi, “lelohhashi mhlawumbe lalichaza kutsi—kutsi inkhatsato isendleleni, futsi kutosho timphi letinenginengi letitolenga, noma intfo lefana naleyo.” Ngatsi, “Mhlawumbe kutoba nemphi lenenginengi.”

Ngatsi, “Nguloko lokuyoba ngiko.” Ngase ngitsi-ke, “Le—lelelimphofu lihha- . . .”

³⁴⁴ Noma, “Le—lelihhashi lelimnyama,” ngatsi, “loko—loko kuchaza kutsi—kutsi mhlawumbe kuyofika sikhatsi lesimnyama emhlabeni, lapho tonkhe tinkhanyeti tiyo—tiyoyekela kukhanya; lilanga liyoshona phansi, nenyeti angeke inikete kukhanya kwayo.” Ngatsi, “Loko mhlawumbe nguloko lokukuchazako.”

³⁴⁵ Ngatsi, “Lihhashi lelimphofu, kuchaza kutsi lokunenginengi kugula kuyeta.” Manje, angati kutsi kuchaza kutsini. Kodvwa, loko kutsi, loko kwakukuhumusha kwami kwalo ngalesosikhatsi, ngoba ngavele nje ngakutsatsa njengalokuncono kwendlula konkhe lengangingakutsatsa, ngime lapha epulpiti.

³⁴⁶ Kodvwa, o, ngacishe impela ngasho intfo letsite! Kulungile. Hum! O! Nito—nitobona. Bukisisani nje, niyabona.

³⁴⁷ Manje, o, asikajabuli yini ngaleli-awa lesiphila kulo! [Libandla litsi, “Amen.”—Umhl.] Uma sibona yonkhe lentfo ivutfwa, ngiyacabanga:

Tive tiyehlukana, Israyeli uyaphaphama,
Tibonakaliso baprofethi labatisho
ngaphambili;
Tinsuku tebeTive tibaliwe, tinkhatsato
letivimbile;
“Buyani, O bahlakateki, kubakini.”

Lusuku lwekuhlengwa selusedvute,
Tinhli tiyo temadvodza tehlulwa kwesaba;
Gcwaliswani ngaMoya, tibane tenu
tikhanyiswe bha,
Bukani etulu, kuhlengwa kwenu sekusedvute!
(O, hhe!)

Baprofethi bemanga bacamba emanga,
liCiniso laNkulunkulu bayaliphika,
Kutsi Jesu Khristu unguNkulunkulu wetfu;

NiyaLikhholwa na? [Libandla litsi, “Amen.”—Umhl.]

Kodvwa sitohamba lapho baphostoli
banyatsele khona.

Ngoba lusuku lwekuhlengwa selusedvute,
Tinhli tiyo temadvodza tehlulwa kwesaba;
Gcwaliswani ngaMoya, nibe netibane tenu
tikhanyiswe bha,
Bukani etulu, kuhlengwa kwenu sekusedvute!

³⁴⁸ Ngabe loko akumangalisi na? [Libandla litsi, “Amen.”—Umhl.] Ngiyakutsandza loko. Kuhlengwa sekusedvute.

Futsi kuyobanekuKhanya ngesikhatsi
 sakusihlwa,
 Indlela leya eNkhatimulweni impela
 niyoyitfola;
 Endleleni yemanti, kuKhanya namuhla,
 Ningcwatjwe eGameni leligugu laJesu.
 Labasha nalabadzala, phendvukani esonweni
 senu sonkhe,
 UMoya loyiNgcwele impela uyongena;
 Sibane sakusihlwa sesifikile,
 Kuliciniso kutsi Nkulunkulu naKhristu
 baMunye.

ULivi! O, hhe! Kuyamangalisa!

Masinyane liWundlu litotsatsa uMlobokati
 waLo kutsi abeseceleni kwaLo njalonjalo,
 Lonkhe libandla laseZulwini lelibutsene
 liyoba lapho;
 O, kuyoba yintfo lebonakala iyinkhatimulo,
 bonkhe labangcwele bagcoke letimhlophe
 letingenabala;
 Futsi sinaJesu siyobusa Phakadze.
 O, “Wotani futsi nidle,” iNkhosi iyabita,
 “Wotani nidle;”
 O, ningadla lidzili etafuleni laJesu sonkhe
 sikhatsi;
 Yena lowondla sicuku, wagucula emanti aba
 liwayini,
 Kulabalambila uyabita manje, “Wotani nidle.”
 O, “Wotani nidle,” iNkhosi iyabita, “Wotani
 nidle;”(Dlanini eVini!)
 O, ningadla lidzili etafuleni laJesu sonkhe
 sikhatsi;
 Yena lowondla sicuku, wagucula emanti aba
 liwayini,
 Kulabalambile uyabita manje, “Wotani nidle.”

³⁴⁹ O, hhe! Nilambile na? [Libandla liyajabula—Umhl.]
 “Babusisiwe labo labalambako futsi bomele kulunga.”


³⁵⁰ NiyaMtsandza na? [Libandla litsi, “Amen.”—Umhl.]
 NiyaMtsandza na? Ishuni kulelitsi *NgiyaMtsandza*, niyati.
 Asisukume nje sonkhe manje, futsi siphakamise tandla tetfu
 futsi sitivakalise kuYe. “NgiyaMtsandza, ngiyaMtsandza ngoba
 Wangitsandza kucala.” Kulungile, sonkhe kanyekanye manje.

NgiyaMtsandza, NgiyaMtsandza
 Ngoba Wangitsandza kucala
 Futsi wangitsengel’insindziso
 Esihlahleni saseKhalvari.

³⁵¹ [Lomunye umnaketfu ukhuluma ngalolunye lulimi. UMNaketfu Branham utsi kuthula kancane—Umhl.] Nje nihloniphe sibili. Sinemhumushi lapha, uMnaketfu Higginbotham. Angati noma ukhona yini kusihlwa, noma cha. Sifuna kutfola kutsi Utsiteni kitsi. Lindzani umzuzu nje. Lapha, lapha . . . [Lomunye dzadze uniketa lihumusho.]

³⁵² Impela, ayidvunywisa iNkhosi! Kukholwa kwami kuphakanyiselwa etulu kuNkulunkulu. Nine, niyaMtsandza, kusihlwa, ngayo yonkhe inhlitiyo yenu na? [Libandla litsi, “Amen.”—Umhl.] O, Mdvumiseni, futsi nitsi, “SiyaKubonga, Nkhosi Jesu!” [Libandla lidvumisa Nkulunkulu.]

³⁵³ SiKunika kakhulu kanjani pho ludvumo, ngato tonkhe tinhlitiyo tetfu, Nkhosi! Ludvumo kuNkulunkulu!

³⁵⁴ Nje Mniki ludvumo, nonkhe ninebantfu. Nkulunkulu abe nani! [Libandla lichubeka nekujabula futsi lidvumisa Nkulunkulu—Umhl.] 

LUPHAWU LWESITSATFU SSW63-0320
(The Third Seal)

TINSHUMAYELO NGE SAMBULO SETI MPHAWU LETI SIKHOMBISA

LoMlayeto ngeMnaketfu William Marrion Branham, kwekucala wetfulwa ngesiNgisi ngaLesitsatfu kusihlwa, ngenyanga yeNdlovulenkulu 20, 1963, eTabernakeli laBranham eJeffersonville, eIndiana, eU.S.A., utsatselwe ekucopheni kwetheyiphu lenamazibuthe futsi wakhicitwa ungakafinyetwa ngesiNgisi. Loku kuhunyushwa ngeSiSwati kwakhicitwa kwakhishwa yiVoice Of God Recordings.

SWATI

©2020 VGR, ALL RIGHTS RESERVED

VOICE OF GOD RECORDINGS, SOUTH AFRICA OFFICE
58 DISA ROAD, ADMIRAL'S PARK, GORDON'S BAY 7140 WESTERN CAPE
REPUBLIC OF SOUTH AFRICA

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwati lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org